

WERREJ

Bir-reqqa: Il-lingwa miktuba u mithaddta

- Meta kelma tibdillek ħajtek 2
- Diffikultajiet ortografiċi fil-konjugazzjoni ta' xi verbi fil-Malti 5
- Bil-Kelma t-Tajba 7
- Għaliex niktbu **tiffaċċa** u **titranġa** mhux **tittfaċċa** u **titranga**? 8

Kelma b'kelma: It-terminoloġija

- (Il)legali u (il)leċitu — differenti jew l-istess? 10
- Fiskali u ta' taxxa 11
- Il-flora u l-fawna Mediterranja 12
- Kemm-il organu kapaċi ssemmi bil-Malti? 16
- Ġabra ta' termini mediċi popolari 19

Mill-ghatba 'l barra: Aspetti oħra

- De Soldanis: il-wirt lingwistiku u storiku li għaddielna 25
- Il-VTS tal-2012 u x'ħareġ minnha 29
- It-traduzzjoni awtomatika — għajnuma jew tfixkil? 33
- Dwar l-Arti tal-Poezija: Aristotli bil-Malti 35

Fil-mira ta' l-aċċent hemm primarjament (imma mhux biss) it-tradutturi, u allura wiehed jistenna li rivista bħal din tittratta kwistjonijiet terminoloġiċi li t-traduttur iħabbat wiċċu magħhom.

Naturalment, **il-qasam tat-terminoloġija** ma nonqsux milli nindirizzawh hawnhekk. Fit-tieni taqsima **Kelma b'kelma** inkludejna artiklu marbut mad-differenza fit-tifsira — u allura mad-differenza fit-traduzzjoni — ta' illicit / illegal miktub minn kollega fil-Qorti tal-Ġustizzja. Artiklu ieħor wasal mit-terminologu tad-Dipartiment tal-Malti tal-Kummissjoni, u jikkonferma dwar kif nittraduċu t-termini fiscal / taxation.

Se ssibu artiklu dwar it-traduzzjoni ta' xi termini mediċi, fosthom dwar kif nirreferu għal partijiet mill-ġisem bil-Malti, miktub minn student tal-medicina fl-Università ta' Malta. Se taqraw ukoll dwar termini marbuta mal-flora u l-fawna, ippubblikati fi ktieb interessanti ferm, u l-awtur tal-artiklu ħass li jrid jitfa' dawl fuq dan ix-xogħol li bosta minna jistgħu jużawh bħala referenza f'xogħolhom.

Minħabba li mhumiex biss it-termini li kultant iħabbtu lit-traduttur, imma anki **kwistjonijiet marbutin mal-ortografija**, fit-taqsim **Bir-reqqa: Il-lingwa miktuba u mithaddta** din id-darba qed irressqu żewġ artikli li jiffukaw fuq l-ortografija. Wiehed mill-artikli nkiteb minn lezzur tal-Malti fl-Università; l-ieħor inkiteb minn kollega fid-Dipartiment.

Ma' dawn se ssibu artiklu li, biżżejjed ngħidu, isemmi każ fejn l-għażla ta' kelma minflok oħra minn traduttur setgħet wasslet biex żewġ migranti jirbħu kawża kontra min ried jibgħathom lura pajjiżhom. Grazzi wkoll lill-Prof. Manwel Mifsud reġa' għandna kontribut mis-sensiela Bil-Kelma t-Tajba.

Ma tonqosx taqsima aktar ġenerali li titfa' dawl fuq **inizjattivi u proġetti, għaddejnin kemm f'Malta u kemm internament**, marbuta mal-iżvilupp ta' lsienna. Hija t-tielet taqsima u għammidnieha **Mill-ghatba 'l barra**.

Ma' din il-ħarġa qed jitqassam supplement maħdum mit-terminologu tad-Dipartiment b'termini marbuta mad-dejta ġeospazjali, kif ukoll dawk marbuta man-navigazzjoni spazjali u dik bil-baħar.

Nirringrazzjaw lill-kittieba li għoġobhom jikkontribwixxu f'din il-pubblikazzjoni, kif ukoll lil kull min ta sehmu biex jerġa' jkollna ħarġa għanja oħra ta' l-aċċent.

Il-Bord Editorjali

BIR-REQQA

Il-lingwa miktuba u mithaddta

Meta kelma tibdillek hajtek

Jennifer De Barro

F'dan l-artiklu, fost l-oħrajn, se nerġa' nsemmi¹ l-problema li qed tfigġ bit-traduzzjoni ta' *shall* u ta' *should* fit-traduzzjonijiet bil-Malti. Izda, b'mod aktar wiesa', se nenfasizza kif imqar kelma ċkejna, meta tradotta hażin, kapaċi jkollha konsegwenzi kbar fuq haġja ta' bniedem. Qed inkun drammatika? Lanqas xejn, u l-punt ta' dan l-artiklu hu proprju li nagħti prova ta' kemm traduzzjoni hażina, anki f'każ ta' kelma waħda biss, taf twassal għal kwistjoni serja.

Nibda biex nitkellem dwar il-famużi espressjonijiet modali (*shall* u *should*), li min jaf l-għalliema tal-Ingliż kemm-il darba ppruvat tispjegalna d-differenza bejniethom meta konna l-iskola. Magħhom normalment kienet tegħreq ukoll, forsi f'it inqas, biex tfissrilna l-*can*, il-*may* u l-*must*. Il-*can* tużaha meta **tista'** tagħmel xi haġa, izda anke l-*may*... Allura, erħilha tapprofitta minn dak l-istudent li f'nofs lezzjoni jkun jeħtieġlu jwarrab mill-klassi u li beżgħan li ma jmurx ikollu jistenna sa ħin il-brejk, jistaqsi "*Miss, can I go to the toilet?*" It-tweġiba *cliché* normalment kienet tkun xi haġa tat-tip: "*You can, but you may not!*". U filwaqt li l-istudent jirrealizza li, jaħasra, kieku staqsieha bil-Malti kien jevita li jaqla' ċinku, jibda jirraġuna li allura hemm differenza bejn it-tnejn: il-*can* tużaha meta **tista'** tagħmel xi haġa għaliex għandek l-**abbiltà** li tagħmilha, filwaqt li l-*may* tużaha f'każ li trid il-**permess** biex twettaq dik il-haġa. Il-*must*, minkejja li għandha użi differenti għax tista' tesprimi, fost l-oħrajn,

ċertezza, neċessità u projbizzjoni qatt ma holqitilna problemi kbar. Fil-Malti għandna l-verb awżiljarju **irid** (u l-varjazzjonijiet tiegħu skont il-ġens u l-għadd) li jaqdi l-funzjoni ta' **must** perfettament, eż. "iċ-ċittadini tal-pajjiżi terzi **irid** ikollhom viża meta jaqsmu l-fruntieri esterni"; "biex l-ilma jerġa' jintuża għall-biedja, dan **ma jridx** ikun ġie f'kuntatt ma' xi kimika". Madankollu, xi drabi donna nibqgħu inklinati lejn l-użu tal-formulazzjoni tas-semi-verb **għandu**+verb, li sintattikament tqarreb aktar lejn il-binjiet **have to**+verb jew **should**+verb fl-Ingliż.

Il-konsegwenzi tat-traduzzjoni fuq l-interpretazzjoni ta' liġi

Ejja niġu lura għall-element normattiv *shall*, li partikolarment f'dokumenti ta' natura legali jimponi obbligu tal-ogħla livell, u għall-element *should*, li jagħti ħjiel ta' dak li suppost jiġri. Ilna ħafna naqraw u nisimgħu dwarhom. Fi preżentazzjoni li l-ġuristi lingwisti taw lilna t-tradutturi tad-DĠT is-sena li għaddiet, dawn ikkonfermaw li kien hemm diversi każijiet mhux neċessarjament fejn jidhol il-Malti fejn it-traduzzjoni żbaljata ta' dawn iż-żewġ espressjonijiet f'liġi tat lok għal sitwazzjonijiet problematiċi u anke poġġiet f'dubju ċ-ċertezza legali tad-dokument(i) inkwistjoni. Minn studji li saru mill-Università ta' Amsterdam instab li, biex il-Qorti tal-Ġustizzja tal-Unjoni Ewropea rnexxielha tasal għad-deċiżjoni finali tagħha, fi 3 % mill-kawżi kollha li tressqu quddiemha bejn l-1960 u l-2010 (jiġifieri 246 kawża), kellha tqabbel diversi verżjonijiet tal-lingwi. F'170 kawża minnhom, il-Qorti sabet diskrepanzi fil-verżjonijiet tal-lingwi u fil-biċċa l-kbira tagħhom dawn wasslu għal problemi kbar fl-interpretazzjoni tal-liġi tal-UE.² Il-Qorti tal-Ġustizzja tqis bi prinċipju li l-interpretazzjoni uniformi tal-liġi tal-UE

¹ Din it-tema diġà ġiet trattata f'ħarġa oħra ta' din il-pubblikazzjoni. Ara l-artiklu *M'għandekx toqtol. Allura la toqtolx!* fl-ewwel paġna tal-ħarġa nru 7 ta' l-acc̄ent.

tirrikjedi li, kemm jista' jkun, isir paragun bejn il-verżjonijiet tal-lingwi billi l-verżjonijiet kollha huma awtentiċi b'mod ugwali u għaldaqstant dawn għandhom jingħataw l-istess piż fl-interpretazzjoni tal-liġi.³

Il-każ taż-żewġ Bolivjani

Xi drabi, il-Qorti qieset id-diskrepanzi bejn verżjoni u oħra tal-lingwi bħala żball fit-traduzzjoni. Eżempju ċar ta' dan huma l-kawżi magħquda C-261/08 u 348/08 "García u Cabrera" li ssemmev matul it-*Translation Forum: DGT's quality costs vs the cost of poor quality: An Analysis of DGT's Quality Efforts and the Consequences of Poor Quality in the Translation Process* li gie organizzat fi Frar tal-2012. Il-kawżi kienu jinvolvu żewġ nazzjonali Bolivjani li kienu qegħdin fi Spanja illegalment. L-awtoritajiet kompetenti ordnaw li dawn jitkeċċew mill-pajjiż abbażi ta' wahda mir-raġunijiet li ġejjin:

- jew li s-Sinjura García u s-Sinjur Cabrera ma kinux estendew il-permess tas-sogġorn jew il-permess tar-residenza tagħhom fil-pajjiż;
- jew li d-dokumenti msemmija hawn fuq ma kinux għadhom validi □ billi kienu ilhom li skadew b'aktar minn tliet xhur □ u ma ppruvaw jagħmlu xejn biex iġedduhom.

Apparti dan, il-piena kienet ukoll timpedilhom milli jidhlu fiż-żona Schengen għal perjodu ta' hames snin. Din id-deċiżjoni giet ikkontestata. Filwaqt li fil-verżjoni Spanjola tal-Artikolu kkunsidrat, jiġifieri l-Artikolu 11(3) tar-

Regolament Nru 562/2006, id-dispożizzjoni kienet timponi **l-obbligu** li l-awtoritajiet kompetenti jkeċċu mit-territorju ta' dak l-Istat Membru lil nazzjonali minn pajjiżi terzi (sakemm ma tiġix ikkonfutata s-suppożizzjoni li "d-detentur ma jissodisfax, jew ma għadux jissodisfa, il-kondizzjonijiet ta' tul ta' sogġorn applikabbli fl-Istat Membru kkonċernat"), fil-verżjonijiet tal-lingwi kollha l-oħra din it-tkeċċija ma kinitx obligatorja. Hawnhekk ukoll, id-diskrepanza bejn il-lingwi tirriżulta minn żball fit-traduzzjoni ta' daww l-espressjonijiet modali li rajna fil-bidu. Dak li fil-verżjonijiet kollha gie tradott f'livell permissibbli bl-użu ta' *may*, fil-verżjoni Spanjola ngħata valur ta' obbligu bl-użu ta' *shall*:

E S	[...] el nacional del tercer país será expulsado por las autoridades competentes del territorio del Estado miembro de que se trate
E N	[...] the third-country national may be expelled by the competent authorities from the territory of the Member States concerned
M T	[...] iċ-ċittadin ta' pajjiż terz jista' jiġi mkeċċi mill-awtoritajiet kompetenti mit-territorju tal-Istat Membru kkonċernat
F R	[...] les autorités compétentes peuvent expulser le ressortissant du pays tiers du territoire de l'État membre concerné

Xi ddeċidiet il-Qorti tal-Ġustizzja tal-UE? Hija ddikjarat li l-ebda każ ma jista' jiġi deċiż abbażi ta' verżjoni ta' lingwa wahda, għax dan imur kontra l-prinċipju tagħha li tqis verżjonijiet ta' lingwi oħra. Fil-fatt ikkonkludiet li billi l-verżjoni Spanjola biss kienet differenti, l-intenzjoni proprja tal-leġislazzjoni ma kinitx dik li timponi fuq l-Istati Membri l-obbligu tat-tkeċċija ta' dawn in-nazzjonali minn pajjiżi terzi iżda (biss) li lil dawn tagħtihom din **il-possibbiltà**. Minkejja li, wara din id-deċiżjoni, Spanja ma kinitx obligata li tkeċċi lis-Sinjura García u lis-Sinjur Cabrera, l-awtoritajiet adottaw pożizzjoni rigoruża u, fl-aħħar mill-aħħar, xorta keċċewhom mit-territorju tal-Istat. Għandu mnejn kieku l-verżjoni Spanjola ma kinitx tinkludi dan l-iżball, fejn *may* giet

² L-istatistiki msemmija gew irriċerkati minn C.J.W. Baaij. Għal aktar dettalji dwar l-analiżi li wettaq, ikkonsulta d-dokument imfassal mid-DGT għat-*Translation Forum* li jissema f'dan l-artiklu stess u li ssibu onlajn hawnhekk: http://www.cc.cec/DGT/multilingual/multilingualism/study/documents/cost-of-non-quality_internal_web.pdf

³ Tagħrif meħud mill-istess dokument li saret referenza għalih fin-nota ta' qabel din.

tradotta daqsliekieku kienet *shall*, kieku forsi l-awtoritajiet kienu jkunu inqas harxa magħhom imma, anki hawn, kieku u kien ma ltaqgħux flimkien!

U issa eżempju minn traduzzjoni iktar viċin ir-realtà tagħna

Ftit ilu, fir-Regolament (KE) Nru 392/2009 tal-Parlament Ewropew u tal-Kunsill dwar ir-responsabbiltà ta' trasportaturi ta' passiġġieri bil-baħar fil-każ ta' aċċidenti, iltaqjt ma' din is-sentenza:

“Għal dak il-għan, kull fejn jinstab fid-dispożizzjonijiet tal-Linji Gwida tal-IMO, b'mod partikolari, il-verb “**should**” (**għandu**) għandu jiftiehem bħala “**shall**” (**għandu**).”

Din it-traduzzjoni, suppost, kellha tirrifletti dak li fl-Ingliż kien hekk:

“To that end, where it occurs in the provisions of the IMO Guidelines, the verb “**should**” should, in particular, be understood as “**shall**”.”

It-test bil-Franċiż, min-naħa l-oħra, kien jgħid:

“À cet effet, dans les lignes directrices de l'OMI, il convient, en particulier, de comprendre l'usage du conditionnel “**devrait**” comme traduisant une **obligation juridique**.”

Għalhekk, meta nqabblu dak li ried iwassal l-Ingliż (id-distinzjoni legali bejn *shall* u *should*) mat-traduzzjoni li saret fl-ilsna rumanzi u fil-Malti, ma ndumux wisq biex nidentifikaw fejn qieghda l-konfużjoni:

EN	MT	FR	IT	ES
should	għandu	devrait (conditionnel)	dovere (condizionale)	futuro legislativo
shall	għandu	= obligation juridique	= avente ca- rattere vinco- lante	= carácter obligatorio

Li ma kienx għall-verbi modali li thallew bl-Ingliż qalb il-virgoletti b'għan ta' spjega,



minflok jiddistingwi bejn it-tnejn u jitfa' dawl fuq kif għandhom jinftiehem d-dispożizzjonijiet imsemmija (tal-inqas fil-verżjoni EN), it-test bil-Malti kien jirrendi traduzzjoni mhux fidila għall-orijinal.

Imma issa aghmel esperiment żgħir miegħi: immaġinak it-traduttur li kellu jitradduci s-sentenza li semmejna hawn fuq għall-Malti. Inti kif kont taqlibhom *shall* u *should* f'din is-sitwazzjoni? Bhalma semmejt fil-bidu, kien hemm min din il-kwistjoni diġà trattaha fit-tul f'din ir-rivista stess u saħansitra offra soluzzjoni: nużaw **għandu** “biss bħala l-ekwivalenti ta' *should*, u l-imperfett indikattiv [**huwa, hija**] bħala l-ekwivalenti ta' *shall*”⁴.

Jien tal-fehma li l-kwistjoni ta' kif nitraduċu *shall* fil-Malti jehtigilna niddiskutuha bis-serjetà u naslu għal konklużjoni stabbilita. Imma, aktar minn hekk, il-motivazzjoni li wasslitni naqsam magħkom il-każ taż-żewġ Bolivjani kienet li, permezz tiegħu, nikkonfermaw ir-responsabbiltà li ngorru f'xogħolna. Traduzzjoni żbaljata, imqar ta' kelma jew tnejn, jaf ikollha konsegwenzi serji mhux biss fuq l-immagni tal-istituzzjonijiet tal-UE imma saħansitra, f'xi każijiet, fuq il-ħajja tan-nies.

Jennifer De Barro hija traduttriċi mal-Kummissjoni Ewropea

⁴ Ara n-nota nru 1.

Diffikultajiet ortografici fil-konjugazzjoni ta' xi verbi fil-Malti

Mark Amaira

F'dan l-artiklu qed nittratta l-konjugazzjoni ta' xi verbi li, minkejja l-pubblikazzjonijiet li jindirizzawhom, għadhom jagħtu problemi lil uħud minna.

Xi forom tal-verbi, fuq fuq:

Dawk tal-1^{el} forma huma l-ewlenin u għandhom din l-għamla: **KvKvK**, eż. *rebaħ*, *seraq*, *kiser*, *lagħab*, u *seta'*. Din il-forma tixbah lis-7^a forma, fir-relazzjoni ta' attiv-passiv, li għandha din l-għamla: **nKvKvK** eż. *'nkiser*, jew **ntKvKvK** eż. *'ntrebaħ*, jew **nKtvKvK** eż. *'nsteraq*.

L-għamla tal-verbi tat-2ⁿⁱ forma tixbah lil tal-1^{el} forma. Din tirdoppja t-tieni konsonanti tal-għerq: **KvK2vK** eż. *rebbah* u *kisser*, u fir-relazzjoni attiv-passiv tirrelata mal-5^{es} forma: **tKvK2vK**, eż. hu *trebbah* u *tkisser*.

It-3^{et} forma

Meta l-accént talab lil xi tradutturi biex isemmu liema huma l-verbi li l-aktar ifixkluhom meta jiġu biex jikkonjugawhom, l-aktar verbi li ssemew kienu dawk tat-3^{et} forma. Qed nitkellmu fuq verbi bħal *biegħed*, *fiehem*, *qieghed*, *tieghem*, *gieghel*.

Il-kelma *qieghed* li qed nirreferi għaliha hawn mhix il-partiċipju attiv b'funzjoni verbali fis-sens ta' *jinsab*, eż. "Mark qieghed id-dar", iżda huwa l-verb tranzittiv fis-sens ta' *poġġa*, *xehet* u l-bqija; eż. "Mark qieghed il-ktieb f' postu".

Il-mudelli ewlenin huma *bierek* u *hares*. Allura niktbu *begħedt* fuq il-mudell *berikt* (u mhux *bgħedt* fuq il-mudell tal-ewwel forma *sraqt*). Bl-istess mod nikteb *fehemt*, *qegħedt* u *gēghelt*.

Innota li fit-tielet persuna fil-passat tal-verbi tat-tielet forma toħroġ fid-dieher l-ie, jiġifieri

bierek—bierket—bierku. Allura niktbu *biegħed—biegħdet—biegħdu*. Innota wkoll li meta dawn it-tlieta nikkonjugawhom fin-negattiv l-ie tiqsar u ssir i jew e, peress li l-accént jimxi fuq sillaba oħra. Niktbu *ma fehmitx* u *ma begħditx* fuq il-mudell **ma berkitx**. (Huwa biss permezz tal-kuntest li tista' tiddistingwi bejn il-verb *fehmitx* li ġej minn *fiehem* u *fehmitx* li ġej minn *fiehem*.)

Innota li fit-tielet persuna passat tal-verbi tat-tielet forma, l-ie tiqsar (u ssir i jew e) anke meta jinhemeż il-pronom.

Niktbu *bierek—berikha—ma berikhiex*, mela niktbu *biegħed—begħedha—ma begħedhiex*.

L-1^{el} forma

Semmejt il-mudell **seraq** għall-verbi tal-ewwel forma. U miegħu nżid **rebaħ** u **kiser** biex nġaħqad it-tliet mudelli li jintużaw skont il-pożizzjoni tal-għ fl-għerq.

- ♦ Meta jkollna *għ* fil-bidu, bħal fil-verbi *għeleb* u *għereq*, nużaw **rebaħ**.

Niktbu: *għafas* fuq il-mudell *rebaħ*
aghfas fuq il-mudell *irbaħ*
jaghfas fuq il-mudell *jirbaħ*

Ahna ~~*nghelbu*~~ jew ahna *negħlbu*?
Ahna *negħlbu* għax ahna *nirbħu*.

- ♦ Meta jkollna *għ* fin-nofs, bħal fil-verbi *bagħat* u *lagħab*, nużaw **seraq**.

Niktbu: *aħna nibagħtu*, *nilagħbu* fuq il-mudell **nisirqu**
hija *tibgħat*, *tilgħab* fuq il-mudell **tisraq**
jiena *bghatt*, *lgħabt* fuq il-mudell **sraqt**

- ♦ Meta jkollna *għ* fl-aħħar, li meta ma tinstemax tinkiteb b'apostrofu, nużaw **kiser**.

Niktbu: *stajt* fuq il-mudell **ksirt**
nistgħu fuq il-mudell **niksru**

Innota li fl-aħħar paragun l-*gh* issir *j*. Innota wkoll li fil-Malti jeżistu varjanti bl-istess tifsira bħal *zeba'* u *zebagħ*.

Fil-konjugazzjoni tal-ewwel varjant, l-*gh* issir *j*.
Niktbu: *nizba'*—*zbajt*,
fuq il-mudell: *nista'*—*stajt* (tal-mamma seta').

Fil-konjugazzjoni tat-tieni varjant, l-*gh* tibqa':
nizbogħ—*zbagħt* (li titlissen dejjem bil-/ħ/).

L-1^{el} forma — dgħajfin u neqsin

Meta nsemmi l-verbi tal-ewwel forma ma nistax inħalli barra l-verbi dgħajfin neqsin, jiġifieri dawk li fl-għerq tagħhom - eżattament f'nofsu - ikollhom *j* jew *w*, filwaqt li fuq naħa jew oħra tal-għerq jinzerta jkollhom *gh*. Nghidu aħna, *gham* jew *biegh*.

Dawn il-verbi nibnuhom fuq il-mudelli *ried* jew *hiet*.

Meta niktbu *hiet* jew *hietet* tfeġġ l-*ie*, allura niktbu *biegh* u *biegħet*, filwaqt li meta jkollna *i* fil-mudell niktbu *i* fil-verb li rridu nikkonjugaw:

<u>l-imperfett</u>	<u>il-perfett</u>
jiena <i>nhit</i> > <i>nbigħ</i>	jiena <i>hitt</i> > <i>begħt</i>
inti <i>thit</i> > <i>tbigħ</i>	inti <i>hitt</i> > <i>begħt</i>
huwa <i>jhit</i> > <i>jbigħ</i>	hija <i>hietet</i> > <i>biegħet</i>
aħna <i>nhitu</i> > <i>nbigħu</i>	aħna <i>hitna</i> > <i>begħna</i>
huma <i>jhitu</i> > <i>jbigħu</i>	huma <i>hietu</i> > <i>biegħu</i>

L-istess nagħmlu fl-imperattiv:
hit>*hitu* u *bigh*>*bighu*.

L-1^{el} forma — irregolari

Hawn irrid insemmi wkoll id-diffikultà li joħolqulna l-verbi irregolari tal-1^{el} forma meta jinzertaw fin-negattiv.

Filwaqt li niktbu: *ħa*—*ma ħax*, *kiel*—*ma kielx*, xi drabi l-*ie* tiqsar għax l-aċċent jimxi fuq sillaba oħra.

Allura niktbu: *jieħu*—*ma jihux*
jieklu—*ma jiklux*

Dan isehħ anke fil-każ tal-pronom meħmuż:
jiekol—*jikolha*—*ma jikolhiex*
jieħu—*jieħodha*—*ma jieħodhiex*.

Il-vokali tiqsar għax jimxi l-aċċent fuq is-sillaba tan-nofs u terġa' tfeġġ fl-aħħar eżempju fin-negattiv.

It-2ⁿⁱ forma

Minkejja li hafna drabi d-distinzjoni bejn il-verbi tal-1^{el} forma bħal kiser u dawk tat-2ⁿⁱ forma bħal kisser hija ċara, xi drabi joħorġu pari li joħolqulna diffikultà fil-kitba.

Nghidu aħna, xi whud jitfixklu bejn il-verb intranzittiv tal-1^{el} forma *għeja* u l-verb tranzittiv tat-2ⁿⁱ forma *għejja*.

B'dan l-eżempju d-differenza toħroġ ċara mill-ewwel:

- ♦ Mark *għeja* u *raqad* (fuq il-mudell *mexa*)
- ♦ Mark *għejja* lil ommu jistaqsiha meta se *jiekol* (fuq il-mudell *mexxa*)

It-tieni eżempju, jiġifieri l-verb tat-tieni forma dejjem b'xi mod jew iehor ikollu bżonn oġġett fis-sentenza, f'dan il-każ "ommu".

Nafu li meta mal-verb jinhemeż il-pronom dirett, l-*a* ssir *ie*.

Nghidu aħna: *għejja+lili* = *għejjieni*
għejja+lilha = *għejjieha*

Dik l-*ie* tiqsar (issir *i* jew *e*) inkella timxi meta dan il-verb bil-pronom meħmuż jintuża fin-negattiv:

*ma għejjinix**
ma għejjieqx
ma għejjiejx
ma għejjihiex
ma għejjiniex
ma għejjikomx
ma għejjihomx

*Hawnhekk, l-aċċent *mexa* fuq l-aħħar sillaba u l-*ie* tiqsar.

Is-6th forma

L-ghamla tal-verbi tat-tielet forma tixbah lil dik tal-verbi tas-sitt forma:

hu *bierek*—hu *tbierək*

u allura *tqiegħed* jew *tbiegħed* nikkonjugahom fuq dawn il-mudelli:

hu *tbierək* — hu *thares*

fis-sens ta' *gie mbierək* u *gie mħares*.

Is-7^a forma

Min-naħa l-oħra l-verbi tal-ewwel forma hafna drabi jaħdmu id f'id mal-verbi tas-seba' forma:

hu *rikeb* — hu *ntrikeb*
 hu *seraq* — hu *nsteraq*
 hu *kiser* — hu *nkiser*

Dawn jistgħu jservu ta' mudelli għal verbi bħal:

ⁱntgħazel fuq *ⁱntrikeb*
ⁱnxtegħel fuq *ⁱnsteraq*
ⁱntlaqa' fuq *ⁱnkiser*

Is-7^a forma—dghajfin u neqsin

Fil-każ tal-verb *biegħ* (dghajjef u nieqes tal-1^{el} forma) użajna l-mudell *ħiet*. Għall-verb tas-7^a forma *nbiegħ*, se nużaw il-verb tas-7^a forma *nħiet*.

Fl-Imperfett niktbu:

hu *jinħiet* > *jinbiegħ*
 aħna *ninħietu* > *ninbiegħu*
 huma *nħietu* > *nbiegħu*

Imma fil-Perfett niktbu: jiena *nħitt* > *nbegħt*.

F'dan l-artiklu trattajna dawk il-verbi li indikajtulna. Iktbulna dwar diffikultajiet oħra li tiltaqgħu magħhom biex nippruvaw nittrattawhom f'artiklu ieħor.

Mark Amaira huwa traduttur mal-Kummissjoni Ewropea

Bil-Kelma t-Tajba

Prof. Manwel Mifsud



Servizz tal-Kunsill Nazzjonali tal-Ilsien Malti

Mistoqsija: Wara l-kelmiet *kull* u *ebda* għandi nuża nom fis-singular jew fil-plural?

Tweġiba: Kull u ebda (jew l-ebda) jiehdu warajhom nom fis-singular biss.

SPJEGA:

Din kwistjoni tas-sintassi, jiġifieri ta' kif jindamm flimkien il-kliem, u kull lingwa għandha s-sintassi tagħha.

Fil-Malti, **kull** u **ebda** jiehdu warajhom nom fis-singular **biss**. Min qed juża nom fil-plural warajhom aktarx qed jimxi fuq il-kelmiet Ingliżi *any*, *all* u *no*, li kollha jistgħu jiddeterminaw nom fis-singular jew fil-plural.

Eż. **kull effett** (u mhux ~~kull-effetti~~) **li kellu**, **kull weghda** (mhux ~~kull-weghdiet~~) li għamiltli;

l-ebda haddiem ma jista' jfalli (u mhux ~~l-ebda haddiema ma jistgħu jfallu~~);

ma għamilli l-ebda kondizzjoni (u mhux ~~l-ebda kondizzjonijiet~~).

Ħajr lill-Prof. Manwel Mifsud, il-President tal-Kunsill Nazzjonali tal-Ilsien Malti, li jagħtina permess nipubblikaw dawn is-siltiet

Stedina għall-kontributi

Kull min jixtieq jirreagixxi għal xi artiklu li jidher f'din ir-rivista jew iqajjem sugġett li għadu ma ġiex ittrattat, jista' jikteb email lill-Bord Editorjali f'dan l-indirizz: l-acc̄ent@ec.europa.eu. Din il-pubblikazzjoni tiddependi fuq il-kontributi tagħkom.

Għaliex niktbu *tiffaċċa* u *titranġa* mhux *tiffaċċa* u *titranġa*?

Dr Michael Spagnol

Kiteb u *ttajpja*, *wieġeb* u *rrisponda*, *nizzel* u *ddawnlowdja*. Il-verbi tal-Malti jista' jkollhom hafna għamliet differenti. Minkejja din il-varjetà, il-verbi tal-Malti nistgħu niġbruhom f'żewġ gruppi ewlenin. Għandna:

- verbi bħal *kiteb* li jaħdmu b'għerq ta' tliet konsonanti jew erbgħa u bil-forom verbali. Bħal *kiteb* għandna *hasel* tal-ewwel forma, *kisser* tat-tieni forma, *nfetaħ* tas-seba' forma, *sbieħ* tad-disa' forma, *tfarfar* tat-tieni forma kwadrilittera;
- verbi bħal *ttajpja* li ma jaħdmux bil-forom iżda jiehdu suffiss verbali (-*ja*, *-ifika*, *-izza*, *-a*) u hafna drabi jkollhom konsonanti doppja fil-bidu. Bħal *ttajpja*, għandna *pparkja*, *vverifika*, *organizza*, *ppretenda*.

Verbi bħal *kiteb* insejnhom **verbi introflessivi** u verbi bħal *ttajpja* nsejnhom **verbi konkatenattivi**.

Il-verbi introflessivi ġeneralment ikunu ta' nisel Semitiku waqt li l-verbi konkatenattivi ġeneralment ikunu ta' nisel Rumanz jew Ingliz. Iżda hemm xi verbi bħal *żżejtna* (eż. *xagħri jizżejtnali*, isir żejtni, jitgħakkar biż-żejt) u *xxadinja* (jitbellah, jikkummiedja) li, għalkemm huma ġejjin mill-Gharbi, fil-Malti nsawruhom bil-morfologija konkatenattiva, jiġifieri nirduppjawhom il-konsonanti tal-bidu u nehmżulhom suffiss verbali (*żżejtn-a*, *xxadin-ja*).

Bl-istess mod, għandna għadd ġmielu ta' verbi ta' nisel Rumanz jew Ingliz li qagħdu għall-morfologija introflessiva tal-Malti. Għandi f'moħhi verbi bħal *pitter*, verb tat-tieni forma mill-Isqalli *pitturi*; *bata*, verb tat-tielet forma mill-Isqalli *patiri*; *tawwat*, verb tat-tieni forma

mill-Ingliz *to toot*; *trieġa*, verb tas-sitt forma mit-Taljan *reggere*; *ntuza*, verb tas-seba' forma mit-Taljan *usare*, u l-bqija.

Dawn huma lkoll każi interessanti tat-tahlit lingwistiku li nsibu fil-Malti. Minn kelma missellfa nisiltu l-konsonanti tal-għerq, eż. PTR minn *pitturi* jew BTJ minn *patiri*, u mbaġħad inqegħduhom fil-forom verbali u nominali tal-Malti biex insawru kliem bħal *pitter*, *tpitter*, *mpitter*; *bata* u *tbatija*.

Il-verb *tfaċċa* u l-verb *tranġa* huma tnejn minn dawn il-verbi ta' nisel mhux Semitiku li qagħdu għall-morfologija introflessiva tal-Malti għax jaħdmu bis-sistema tal-għerq u tal-forom verbali. L-ewwel wiehed fil-fatt ġej mit-Taljan *affacciare*. Minn din il-forma slitna l-għerq dgħajjed FCJ u żewwiġnieh mal-hames forma, dik li ttina forom analogi bħal *tnessa*, *thalla*, *therra*, *twikka*, u l-bqija. Peress li t-t fuq quddiem hija l-prefiss tal-hames forma (*thalla*, *t-herra*), ma nirduppjawhiex, hekk kif ma nirduppjawx it-t ta' *thalla* (niktbu *tithalla* mhux *tithalla*) jew ta' *therra* (*titherra* mhux *titherra*). Huwa għalhekk li niktbu *tiffaċċa* b't waħda.

Is-sabiha hi li mill-verb Taljan *affacciare* fil-Malti nohorgu żewġ tipi ta' verbi. Nohorgu l-verb introflessiv *tfaċċa* (minn FCJ u l-hames forma) bit-tifsira ta' 'deher, hareġ, nibet mix-xejn', u l-verb konkatenattiv *affaċċja* jew *ffaċċja* (*affaċċ-ja*, *ffaċċ-ja*) bit-tifsira ta' 'għamel il-wiċċ ma' xi hadd, affronta xi haġa'.

Għandna diversi minn dawn il-verbi li daħlu fil-Malti doppjament, darba bħala verb introflessiv u darba oħra bħala verb konkatenattiv. Fosthom nistgħu nsemmu l-verb *mannas* tat-tieni forma u l-verb konkatenattiv *mmansa* mit-Taljan *ammansare* u *ammansire*; il-verb kwadrilitteru *tnerveż* u l-verb konkatenattiv *nneryja* mit-Taljan *innervosire*; kif ukoll il-verb *pitter* tat-tieni forma u l-verb konkatenattiv *ppittra*.

Hafna drabi, bejn iż-żewġ forom, ikun hemm xi differenzi fit-tifsir (nghidu ahna, pitter 'pinga' u ppittra 'ghamel hafna rtokk') jew fl-imġiba sintattika (eż. ¹nnervja jintuża kemm b'mod tranżittiv — *taf kif innervjani* — u kemm b'mod intranżittiv — *jinnervja għal kull haġa ta' xejn* — imma tnerveż jintuża b'mod intranżittiv biss — *saret titnerveż hafna*).

Mal-koppji ta' verbi introflessivi u konkatenattivi ġejjin mill-istess għajn hemm ukoll tranġa u rranġa. Mill-verb Taljan *arrangiare*:

- nohorġu l-verb konkatenattiv ⁱrranġa, li jissawwar bl-irduppar tal-ewwel konsonanti u biż-żieda tas-suffiss verbali -a;
- nisiltu l-għerq kwadrilletteru dgħajjef RNĠJ u nqegħduh fit-tieni forma kwadrillettera, l-istess forma li ttina verbi bħal *tpiŋġa* (minn PNĠJ), *tkanta* (minn KNTJ), *tgawda* (minn GWDJ), *tlesta* (minn LSTJ), u l-bqija.

Bl-istess argument ta' *tfaċċa*, la t-t hija l-prefiss tat-tieni forma kwadrillettera (*t-piŋġa*, *t-kanta*, *t-lesta*), mela ma nirdupjawhiex. Niktbu *ti-tranġa*, bħal *titpiŋġa* u *titkanta*.

Għall-kurżità, x'inhil d-differenza bejn tranġa u rranġa?

Hemm differenza sintattika ewlenija bejn dawn iż-żewġ verbi: ⁱrranġa jintuża kemm b'mod tranżittiv (il-mekkanik *irranġa* l-karozza) u kemm b'mod intranżittiv (bil-mod il-mod qed *jirranġa*), iżda tranġa jintuża b'mod intranżittiv biss (dil-frazi hemm bżonn *titranġa*).

U ohra tal-ahhar. Għalfejn għandna żewġ forom intranżittivi?

Fil-qosor, it-tweġiba hi li *rranġa* (l-intranżittiv) għandu użu **inkoattiv**, i.e. jesprimi bidla fl-istat – jekk xi haġa jew xi hadd *jirranġa*, ikun qed jitjeb, juri bidla fl-istat jew fil-qagħda

tiegħu għall-ahjar, mentri tranġa għandu użu passiv, tant li f'hafna każi nistgħu nippa-rafrażawh fil-binja tal-passiv *gie/jiġi rranġat* (dil-frazi hemm bżonn *titranġa/tiġi rranġata*).

Dr Michael Spagnol hu riċerkatur fil-qasam tal-lingwistika u jgħallem fid-Dipartiment tal-Malti, l-Università



Trid spjega li tfiehmek darba għal dejjem tiktibx:

Kontrih jew kontrieh? Awtomatikament jew awtomatikalment? Jghini jew jghinni? Htiġiet jew htiġijiet? X'hin jew xhin?

Mela idhol fis-sit tal-**Kunsill Nazzjonali tal-Ilsien Malti**

<http://www.kunsilltalmalti.gov.mt>

Inżel 'l isfel, għal nofs il-paġna, u mur fuq

Mistoqsija u Tweġiba



Sors: <https://www.facebook.com/groups/246657308743181/photos/>

KELMA B'KELMA

It-terminoloġija

(II) *Legali* u (*il*) *leċitu* – differenti jew l-istess?

Dr David Borg

Hemm differenza bejn x' inhu *legali* u x' inhu *leċitu*? It-termini *legali* u *leċitu* spiss niltaqgħu magħhom, forsi l-iktar fin-negattiv illegali u illeċitu, li jikkorrispondu għal *illegale* u *illicito* bit-Taljan, u *illegal* u *illicite* bil-Franciz̄. Bl-Ingliż niltaqgħu mat-termini korrispondenti *legal* u *lawful*, fin-negattiv *illegal* u *unlawful*.

Għalkemm dawn it-termini jidhru faċli u hafna drabi jintużaw fl-istess tifsira, jekk nagħtu każ ta' xi leġislazzjoni nindunaw b'xi differenzi.

L-Artikolu 987 tal-Kodiċi Ċivili tal-Liġijiet ta' Malta jgħid li “L-obbligazzjoni mingħajr kawża, jew magħmula fuq kawża¹ falza jew illeċita, m'għandha ebda effett²”. L-Artikolu 990 tal-istess kodiċi jgħidilna li “Il-kawża hija illeċita meta hija pprojbita mil-liġi jew kuntrarja għall-għemil xieraq jew għall-ordni pubbliku³”.



Disinn: Jennifer De Barro

Ma naħsibx li għandi nidhol wisq f'aspetti legali. Izda, mill-artikoli li ċċitajt, nistgħu niehdu idea tad-differenza bejn dak li huwa illegali u dak li huwa illeċitu. Dak li huwa illegali nistgħu niddeskrivuh bħala li huwa espressament ipprojbit mil-liġi waqt li l-illeċitu jinkludi wkoll dak li huwa “kuntrarju għall-għemil xieraq jew għall-ordni pubbliku” jiġifieri dak li ma huwiex strettament kontra xi dispożizzjoni tal-liġi, izda huwa ta' natura immorali jew kontra l-prinċipji fundamentali tas-soċjetà.

Jekk niehdu l-espressjonijiet bl-Ingliż, insibu li *illegal* hija mfissra bħala

¹ Kawża hija element essenzjali ta' obbligazzjoni. Eżempju ta' obbligazzjoni huwa kuntratt. Kawża tista' tiffisser bħala raġuni jew l-għan tal-obbligazzjoni. Hemm distinzjoni bejn kawża, li għandha tifsira oġġettiva, u motiv, li għandu sens suġġettiv. Fil-liġi Maltija kawża hija tradotta bl-Ingliż bħala *consideration*, kuncett li jeżisti fil-liġi Ingliża u li huwa simili għal dak ta' kawża.

² Ara wkoll l-Artikolu 1343 tal-Kodiċi Ċivili Taljan “*La causa è illecita quando è contraria a norme imperative, all'ordine pubblico o al buon costume*” u l-Artikolu 6 tal-Kodiċi Ċivili Franciz̄ “*On ne peut déroger, par des conventions particulières, aux lois qui intéressent l'ordre public et les bonnes mœurs*” (Ma tistax issir deroga, bi ftehim specifik, għal-liġijiet li jirrigwardaw l-ordni pubbliku u l-għemil xieraq)

³ It-terminu *ordni pubbliku* f'din il-liġi huwa simili għall-kuncett Ingliż ta' *public policy*. Dan il-kuncett jista' jiġi spjegat bħala li jinkludi prinċipji morali fundamentali kif ukoll l-interess pubbliku, u liġijiet li huwa tant importanti li minnhom ma tistax issir deroga. Każ reċenti Franciz̄ kien jirrigwarda kuntratt dwar offerta għal laqgħat bi ftehim ta' żwieġ jew unjoni stabbli. Gie ddikjarat li tali kuntratt, li ma huwiex l-istess bħal li dan iż-żwieġ jew din l-unjoni seħħ jew seħhet, ma huwiex kontra l-ordni pubbliku jew l-għemil xieraq, għalkemm sar minn persuna miżżewġa (Cour de Cassation, Chambre civile 1, 4 ta' Novembru 2011, Kawża 10-20114).

“not authorized by law; illicit; unlawful; contrary to law”⁴. Izda jekk niehdu t-terminu *unlawful* dan ifisser “*That which is contrary to law*” u li “*in the proper sense of the word, ‘unlawful,’ as applied to promises, agreements, considerations, and the like, denotes that they are ineffectual in law because they involve acts which, although not illegal, i.e., positively forbidden, are disapproved of by the law, and are therefore not recognized as the ground of legal rights, either because they are immoral or because they are against public policy*”⁵. Termini ieħor simili huwa dak ta’ *illicit* bħala “*Not permitted or allowed; prohibited; unlawful*”⁶.

L-effett finali huwa l-istess, jiġifieri li l-obbligazzjoni mhijiex skont il-liġi u għalhekk m’għandha l-ebda effett legali. Madankollu, il-kunċett ta’ *illicitu* qed jagħti tifsira ta’ dak li mhuwiex permess mil-liġi għalkemm mhuwiex espressament ipprojbit mil-liġi jew illegali. Fil-kuntest tal-kawża *illicita*, il-liġi ma tghidx espressament x’inhija l-kawża *illicita* jew dak li hu espressament ipprojbit mil-liġi.

Eżempju ta’ kawża *illicita* huwa konvenju ta’ xiri ta’ proprjetà, fejn hemm maħsuba evażjoni tat-taxxa tal-boll, billi ssir dikjarazzjoni falza tal-valur tal-proprjetà. F’kawża fuq dan is-sugġett, il-Qorti Maltija ddeċidiet li l-leġiżlazzjoni ta’ natura fiskali hija minnha nfnisha ta’ ordni pubbliku inkwantu huwa preżunt li saret fl-interess pubbliku⁷.

Fi kliem Marcus Tullius Cicero *Licere id dicimus quod legibus, quod more maiorum institutisque conceditur. Neque enim quod quisque potest, id ei licet*.

Dr David Borg huwa gurista lingwista fil-Qorti tal-Ġustizzja.

⁴ Black’s Law Dictionary, Free Online Legal Dictionary, 2nd edit.

⁵ Ibid.

⁶ Ibid.

⁷ Perit Raymond Vassallo vs Anthony Cuschieri et, Qorti tal-Appell, 14 ta’ Novembru 1996, Vol. LXXX, P. II, p. 986.


⁸ Huwa leċitu dak li huwa aċċettat mil-liġijiet u mill-użanzi tal-antenati. Mhux dak kollu li jista’ jsir huwa leċitu

Fiskali u Ta’ taxxa

Reuben Seychell

Għalkemm f’ċertu diskors jidher li tixxejjen id-differenza bejn *fiskali* u *ta’ taxxa*, fil-verità hemm differenza netta fejn *fiskali* tinkludi *ta’ taxxa* imma mhux bil-kontra.

Fiskali tinkludi elementi ta’ dħul (*revenue*) u ta’ nefqa (*expenditure*), tant li l-Gvern ta’ Malta (bħal kull gvern ieħor irregolat mis-Sistema Ewropea tal-Kontijiet — ESA) jiddistingwi bejn *fiscal revenue* u *fiscal expenditure*. *Fiscal* f’dan is-sens hija qrib *budgetary* imma b’differenza temporali: strettament *budgetary* hija mill-perspettiva tal-estimi finanzjarji (jew baġit); filwaqt li *fiscal* hija mill-perspettiva tal-‘kaxxa’ proprja, biex niftiehm. *Fiskali* ġejja mil-Latin *fiscālis* li tirreferi għall-kaxxa tal-istat, it-teżor.¹



Tax tinkludi biss elementi ta’ dħul (*revenue*) u hija WAHDA mill-elementi ta’ *fiscal*.

Allura *politika fiskali* u *politika ta’ tassazzjoni* huma żewġ kunċetti differenti:

- il-politika fiskali tittratta l-elementi ta’ dħul u nefqa: jekk iżżidx it-taxxi, jekk tinvestix fi proġett, jekk trażżanx in-nefqa fuq il-pensjonijiet, jekk tghollix il-benefiċċji, miżuri biex jikkontrollaw l-inflazzjoni (prezzijiet) bħal

¹ Aquilina saħansitra jagħti l-forma “fisk” għat-teżor jew għall-*inland revenue*, imma fis-sorsi elettronici disponibbli ma teżisti l-ebda traċċa ta’ din il-kelma.

ma tkun zieda ta' investiment mill-gvern f'qasam partikolari, mekkanizmi li jaffettwaw il-livelli tal-impjegi, is-self mill-gvern, eċċ.;

- il-politika ta' tassazzjoni tikkonċerna biss elementi ta' taxxa: bħal jekk iżzidx il-VAT u tnaqqas it-taxxa fuq l-introjt (*income tax*), jew jekk iżzidx it-tnejn li huma, il-proporzjon ta' taxxa indiretta u dak ta' taxxa diretta, eċċ.

Wiehed għandu jqis b'kawtela l-korrispondenza bejn il-MT u l-lingwi rumanzi l-oħra, minhabba li hafna mil-lingwaġġ u l-kunċetti amministrattivi fl-amministrazzjoni pubblika tagħna f'dan il-qasam writniehom mill-Ingliżi, anki jekk l-Ingliżi kienu wirtuh minn lingwa Rumanza oħra (possibbilment il-Latin)². Fil-fatt l-influenza Taljana fuq il-MT f'dan il-qasam jidher li xxejnet³, u wiehed mill-eżempji tipiċi huwa l-fatt li *inland revenue* waqafna nsejnhulu *erarju*⁴.

Reuben Seychell huwa t-terminologu tad-Dipartiment tal-Malti tal-Kummissjoni Ewropea

~ ~ ~

Il-flora u l-fawna Mediterranja

Alan Delia

Hemm nuqqas ta' materjal elettroniku u konsolidat fuq l-ambjent naturali Malti, kif ukoll skarsezza ta' sorsi tassonomiċi awtorevoli dwar speċijiet oħra mhux tal-abitat Malti jew Mediterranju. Din il-problema ta' nuqqas ta' għejun u kif dan jaffettwa b'mod partikolari lilna t-tradutturi meta niġu biex nittraduċu dokumenti tekniċi dwar dan il-

² Il-Francizi ma baqgħux iżommu mas-sinifikat tal-Latin tant li *fiscal policy = politique budgétaire* u *taxation policy = politique fiscale*.

³ Apparti s-sinifikat l-iehor ta' *fisco/fiscale* fit-Taljan, marbut ma' elementi ġudizjarji u elementi lessikali differenti li ma għandhom x'jaqsmu xejn mat-teżor jew it-taxxi.

⁴ Ara l-Kap 62 tal-Liġijiet ta' Malta: l-Att dwar il-protezzjoni tal-erarju <http://www.mjha.gov.mt/DownloadDocument.aspx?app=lom&itemid=8613&l=2>

qasam diġà ssemmiet f'edizzjonijiet preċedenti. Funzjoni waħda ta' *l-aċċent* hu li jiġbor fih l-informazzjoni li teżisti u jagħmilha aċċessibbli għat-tradutturi b'mod aktar faċli.

L-informazzjoni dwar il-veġetazzjoni u l-fawna pprezentata f'dan l-artiklu hi msejsa fuq il-ktieb *Ilma, Blat u Ħajja - Is-sisien tal-ambjent naturali Malti* ta' Patrick J. Schembri u Alfred E. Baldacchino. Din il-pubblikazzjoni tispjega kif issawru taħt il-baħar il-gzejjer Maltin u kif dawn ittellgħu fil-wiċċ. Jinkludi spjega dwar kif il-klima taż-żminijiet bikrin iffurmat wiċċ l-art kif ukoll dwar l-effett tal-ilma fuq il-ħajja ta' pjanti, annimali u hlejjaq oħra marbuta mal-baħar li sabu ruħhom f'dawn il-gzejjer u adattaw ruħhom għall-ambjenti eżistenti.



Il-Qrempuċ

Il-ktieb jinkludi spjega dettaljata dwar iż-żewġ tipi ta' veġetazzjoni li nsibu fil-gzejjer Maltin: dik naturali u dik li tikber f'ambjent imfexkel fejn il-veġetazzjoni naturali tkun inqerdet jew inbidlet. Mill-veġetazzjoni naturali, l-aktar ambjent ekoloġiku komuni hu x-xaġħri. F'dan l-ambjent aħrax, bi ftit hamrija u espost għarriħ, jikbru tliet tipi ta' pjanti: dawk annwali li jhaddru fix-xitwa, bħall-qrempuċ (*Lotus edulis*); dawk il-pjanti li għandhom basal u organi oħra taħt l-art, imsejha ġeofiti, bħannarċis (*Narcissus tazetta*); u dawk li jibqgħu

jgħixu s-sena kollha, bhas-saghtar (*Coridothymus capitatus*). Ix-xagħri jista' jiżviluppa fil-postijiet fejn ikun hemm hamrija aktar fonda u fejn jikbru, fost l-oħrajn, is-siġar tal-harrub (*Ceratonia siliqua*) u taż-żebbuġ (*Olea europaea*), u jista' anki jiddeġenera l-aktar minħabba r-ragħa tal-bhejjem fejn jikbru pjanti bħan-nixxiefa (*Stipa capensis*), il-brimba (*Aegilops geniculata*) u hafna kwalitajiet ta' xewk.

Insibu mbaġħad informazzjoni dwar ambjenti ekoloġiċi oħra bħall-inħawi ta' madwar il-ġnub wieqfa tal-irdumijiet li hemm fuq il-kosta, fejn tikber fost l-oħrajn il-pjanta nazzjonali widnet il-baħar (*Palaeocyanus crassifolius*).



Il-Farfett tax-Xewk

F'dawn l-ambjenti ma jikbrux biss pjanti imma wkoll għadd ta' annimali u hlejjaq oħra li għarfu jadattaw ruhhom għat-tip ta' ambjent differenti. Dawn il-hlejjaq, imsejha l-fawna, jistgħu jinqasmu fi tlieta.



Ix-xagħri: l-aktar ambjent ekoloġiku komuni

Jitratta wkoll l-ambjenti ekoloġiċi ta' hdejn il-baħar b'harsa lejn il-veġetazzjoni li tikber fit-tliet tipi tal-ambjenti tal-kosta.



Widnet il-Baħar: il-pjanta nazzjonali

L-ewwel grupp hu fformat prinċipalment mill-insetti li mhumiex limitati għal ambjent partikolari iżda ssibhom kważi kullimkien. It-tieni grupp ta' annimali huwa dawk li ssibhom biss f'tip ta' ambjent wiehed, fosthom dawk li jgħixu fl-għerien, bħall-pseudoscorpjuni (*Chytonius girgentiensis* u *Roncus melitensis*) u l-ħanzir l-art tal-għerien (*Armadillidium aelleni*). It-tielet grupp huwa dawk li jgħixu fid-djar tagħna u li adattaw ruhhom biex jgħixu mal-bniedem, għalkemm dan l-istat ta' fatt mhuwiex apprezzat f'kull każ għaliex jinkludi annimali bħall-brimb tad-djar, il-wirdien (*Periplaneta americana*), il-kokroċ (*Supella supellectillum*) u l-ġrieden tal-imramma (*Mus musculus*).

L-utilità ta' din l-informazzjoni ghalina tohrog mill-fatt li bosta temi tekniċi li nsibu f'dan il-ktieb huma ttrattati wkoll fid-dokumenti li nitraduċu minn żmien għal żmien. Fit-tabella li takkumpanja dan l-artiklu hawn lista ta' termini li jeżistu fil-IATE bl-Ingliż u bis-saħħa ta' dan il-ktieb hriġna l-ekwivalenti tagħhom fil-Malti.

Alan Delia huwa traduttur mal-Kummissjoni Ewropea



Il-Wiżgħa tad-Djar

Ingliż	Malti	Xjentifiku
Marine creatures	Hlejjaq li jghixu hdejn il-baħar	
Bivalves	Arzell	Mollusca: Bivlavia
Common Cockle	Arzella tal-Marsa	Cerastoderma edule
Weasel	Ballottra	Mustela nivalis
Land Snails	Bebbux tal-art	Mollusca: Gastropoda
Marine Snails	Bebbux tal-baħar	Mollusca: Gastropoda
Toothed Topshells	Bebbux tal-mazza	Mondota turbinata & Mondota articulata
Fresh-water snails	Bebbux tal-ilma ħelu	Mollusca: Gastropoda
Brackishwater Snails	Bebbux tal-ilma salmastru	Mollusca: Gastropoda
Shore snails	Bebbux tax-xatt	Mollusca: Gastropoda
White Snail	Bebbuxa bajda	Sphincterochila candidissima
Killifish	Buzaqq	Aphanius fasciatus
Limpets	Imħar	Patella spp.
Barnacles	Koċċli	Crustacea: Cirripedia
Perwinkles	Littorini	Litorina spp.
Cuttlefish	Siċċ	Sepia spp.
Plants	Pjanti	
Sweet galingale	Bordi	Cyperus longus
Yellow Germander	Borghom	Teucrium flavum
Bulrush	Buda	Typha domingensis
Mouse Barley	Bunexxief	Hordeum leporinum

Ingliz	Malti	Xjentifiku
Southern Water-crowfoot	Ċifolloq tal-Ilma	Ranunculus saniculaefolius & Ranunculus trichophyllus
Starfruit	Damasonju	Damasonium bourgei
Crested Dog's-tail	Denb il-Kelb	Cynosurus cristatus
Lentisk	Deru	Pistacia lentiscus
Shepherd's Purse	Ġarġir il-Ġemel	Capsella bursa-pastoris
Yellow Rocket	Ġarġir Isfar	Diploaxis tenuifolia
White Wall-rocket	Ġarġir Abjad	Diploaxis erucoides
Common Bear's Breech	Ħannewija	Acanthus mollis
Cape Sorrel	Ingliza/Qarsu	Oxalis pes-caprae
Stoneworts	Kara	Chara spp.
Evergreen Honeysuckle	Qarn il-Moghża	Lonicera implexa
Caterpillar Plant	Widna	Scorpiurus sp.
Small buckthorn	Żiju	Rhamnus oleoides
Butterflies	Friefet	
Painted Lady	Farfett tax-Xewk	Cynthia cardui
Red Admiral	Farfett tal-Ħurrieq	Vanessa atalanta
Large White	Farfett tal-Kaboċċi	Pieris brassicae
Animals living in domestic environment	Annimali li jghixu mal-bniedem	
Shrews	Ġrieden ta' Geddumhom Twil / Ġrieden tal-Munqar	Mammalia: Insectivora: Soricidae
House Mouse	Ġurdien tal-Imramma	Mus musculus
Dormice	Ġrieden ta' denbhom pjuma	Mammalia: Rodentia: Gliridae
Black rats	Firien	Rattus rattus & R. Norvegicus
Woodlouse	Ħanzir l-art	Crustacea: Isopoda: Oniscoidea
Silverfish	Kamla	Ctenolepisma longicaudata
Turkish Gecko	Wizgha tad-Djar	Hemidactylus turcicus

Nota Editorjali:

Grazzi lill-fotografu Aron Tanti li gentilment tana l-permess nirriproduċu r-ritratti tiegħu ma' dan l-artiklu. Ir-ritratti tiegħu mill-website tas-sur Tanti: Discovering Malta's Flora and Fauna <http://schoolnet.gov.mt/tanti>

Kemm-il organu kapaci ssemmi bil-Malti?

Lorna Saliba

Ms Saliba tkellmet ma' Robert Cachia, il-koordinatur tal-proġett mediku u daqstant iehor lingwistiku: it-Traduttur tal-Lingwaġġ Mediku (Medical Language Translator)

Il-komunikazzjoni bejn it-tabib u l-pazjent


“Bonġu dott, dalgħodu qomt b’uġiġh fiċ-ċinturin ta’ dahri. Nahseb dan l-aħħar kont qed nistrappazza xi ffit iżzejjed fuq ix-xoġhol!”

Għal Robert Cachia l-fatt li ngħixu f’pajjiż bilinwgi huwa ta’ unur kbir u dan joffrilna bosta opportunitajiet. Huwa jqis li l-lingwa Maltija tagħtina sens ta’ identità, tagħmilna kburin u tiddistingwina minn kull pajjiż iehor. Min-naħa l-oħra, bil-lingwa Inġliża nikkomunikaw mal-bqija tad-dinja u nkunu nistgħu nirrelataw ma’ dawk li ma jafux jtkellmu bi lsienna. Hija wkoll il-lingwa prinċipali użata fil-kitba tal-materjal u r-riżorsi edukattivi. Għalhekk iż-żewġ lingwi huma kruċjali għall-iżvilupp personali u soċjali tagħna, filwaqt li jagħtuna bażi soda għall-komunikazzjoni.

“... qed jinholoq distakk fil-komunikazzjoni bejn il-ġenerazzjonijiet Maltin. Pazjenti li huma akbar fl-età, ġeneralment jużaw kliem tradizzjonali Malti għall-organi, il-mard u biex jiddeskrivu xi jkunu qed iħossu.”

Iktar ma jgħaddi żmien, iktar qed naraw lill-ġenerazzjoni żaġżuġha tuża l-Inġliż minflok il-Malti, speċjalment minħabba li s-sistema edukattiva tagħna hija bbażata fuq riżorsi, li hafna drabi, huma disponibbli bl-Inġliż. Għalhekk, bil-mod iżda tabilhaqq vizibbli, qed jinholoq distakk fil-komunikazzjoni bejn il-ġenerazzjonijiet Maltin. Bħala student tal-medicina, Robert Cachia jesperjenza dan il-fenomeno b’mod partikolari meta jikkomunika ma’ pazjenti li huma akbar fl-età u li ġeneralment jużaw kliem tradizzjonali Malti għall-

organi, il-mard u biex jiddeskrivu xi jkunu qed iħossu. Cachia jzid jgħid li l-użu ta’ dan il-kliem jista’ jkun problematiku għall-istudent tal-medicina, li ġeneralment ikun familjari mat-termini mediċi bl-Inġliż.



Kien proprjament dan id-distakk lingwistiku li ġie għel lil Robert Cachia, anki bħala membru tal-Kumitat Permanenti dwar l-Edukazzjoni Medika (Standing Committee on Medical Education–(SCOME)) tal-Malta Medical Students’ Association (MMSA), iħoss il-bżonn li jsib soluzzjoni. Kompla jgħidli li s-soluzzjoni kienet il-holqien ta’ traduttur tal-lingwaġġ mediku, li jinkludi repertorju utli ta’ termini mediċi tradotti mill-Malti għall-Inġliż u vice versa. Bħala l-Uffiċjal tal-Edukazzjoni Medika fi hdan l-MMSA bejn l-2011 u l-2012, Cachia jgħid li hass mhux biss il-motivazzjoni biex jibda dan il-proġett, iżda anki sens ta’ dmir li jindirizza kwistjonijiet bħal dawn li jafu jxekklu l-edukazzjoni medika tal-istudenti Maltin u dawk internazzjonali, li jkunu qed

isegwu kors Universitarju li jwassal għal karriera fis-settur tal-Kura tas-Sahha f' Malta.

Huwa jiddeskrivi l-*Medical Language Translator – Traduttur tal-Lingwaġġ Mediku* bhala inizjattiva bil-għan li tipprovdi għajjnuna lill-professjonisti u l-istudenti kollha fil-qasam tal-kura tas-sahha, meta dawn jiġu biex jikkomunikaw mal-pazjenti tagħhom.

It-*Traduttur tal-Lingwaġġ Mediku* jgħin lill-pazjent iħossu mifhum, filwaqt li jgħin lit-tabib jibni storja medika xierqa tal-pazjent bl-informazzjoni li dan jipprovdi. Is-Sur Cachia spjegali li storja medika tajba hi l-aktar għodda importanti biex tabib jagħmel dijanjosi tajba, u għalhekk l-għan aħhari tal-inizjattiva huwa li tittejjeb il-kwalità tal-kura mogħtija lill-pazjent.

MMSA - Medical Language Translator			MMSA - Traduttur Mediku Malti		
A	A		A	A	
B	Abdomen	Żaqq	B	Abort	Abortion
C	Ability	Kapaċità (pl. -jiet), hila (pl. -iet), abbiltà (pl. -jiet)	C	Abjad	1. White. 2. Pale
D	Abnormal	Anormali	D	Abnormali	Abnormal
E	Abortion	Abort (pl. -i)	E	Aċċessjoni	Convulsion
F	Accident	Inċident (pl. -i), aċċident (pl. -i)	F	Aċċident	Accident
G	Ache	Ugħigh	G	Acidu	Acid
H	Acid	Aċtu (pl. -i)	G	Aċtu	Acid
I	Acne	Akne, ponot fil-wiċċ	GH	Adoloxxenti	Adolescent
J	Acquired	(Marda) li taqbdok, toħroġlok, tiżviluppalek	H	Adoloxxenza	Adolescence
K	Acute	Akut (f. -a, pl. -i), (uġigh) qawwi u f'daqqa	H	Adult	Adult
L	Addiction	Vizzju (pl. -i), kilba	I	Agunija	Agony
M	Adolescence	Adoloxxenza	J	Ahrax	Harsh
N	Adolescent	Adoloxxenti	K	Akne	Acne
O	Adult	Adult (pl. -i)	L	Akut	Acute
P	Advanced	Avvanzat (f. -a, pl. -i)	L	Albumina	Albumin
Q	Afebrile	M'għandux deni, minghajr deni	M	Alkohol	Alcohol
R	Age	Età (pl. -jiet)	N	Allergija	Allergy
S	Agony	Agunija	O	Ambulanza	Ambulance
T	Aid	Għajjnuna (pl. -iet)	P	Amputazzjoni	Amputation
U	Albumin	Albumina	Q	Anatomija	Anatomy
V	Alcohol	Alkohol	R	Anemija	Anaemia
V	Allergy	Allergija (pl. -i)	S	Anestesija	Anaesthesiology
W	Ambulance	Ambulanza (pl. -i)	T	Angina	Angina
X	Amputation	Amputazzjoni, qtugh (ta' parti mill-gisem)	U	Annimal domestiku	Pet
Y	Anaemia	Anemija, demm baxx	U	Annimal tad-dar	Pet
Z	Anaesthesia	Anestesija, loppju	V	Anterjuri	Anterior
			W	Antibiotiċi	Antibiotics
			X	Ansjetà	Anxiety
			Z	Anzjan	Elderly
			Z	Appendicite	Appendicitis

L-isfidi ewlenin biex jiġi kkompatat il-glossarju mediku

L-akbar diffikultà f'dan il-proġett kienet il-bidu tiegħu u l-għażla tal-kliem li kellu jiġi inkluz fit-traduttur. Dan kien jirrikjedi riċerka intensa minn żewġ sorsi prinċipali, jiġifieri minn materjal bil-miktub bħal dizżjunarji bl-Ingliż u dawk mediċi, u aktar importanti minn

hekk, mill-istudenti u l-pazjenti nfushom.

Kompla jgħidli li t-tieni sfida kienet biex jint-għażel il-kliem tradott xieraq li jilhaq l-għan ta' din il-pubblikazzjoni, speċjalment meta wiehed iqis li l-għadd ta' kliem xjentifiku bil-Malti huwa pjuttost limitat meta mqabbel ma' dak bl-Ingliż. Biex, kemm jista' jkun, jint-

laħaq l-ghan tal-pubblikazzjoni, ġie deċiż li terminu bl-Ingliż ma jiġix abbinat biss ma' terminu wieħed bil-Malti. Dan sabiex il-pubblikazzjoni sservi ta' referenza aktar sħiħa. Il-kliem verament tekniku ġie tradott kemm fil-verżjoni xjentifika, meta kienet disponibbli, u kemm fil-verżjoni familjari li s-soltu tintuża u tintfiehmed mill-pazjent. Bħala eżempju huwa jsemmi l-kelma **anemia** li ġiet inkluża bħala **anemija**, li hija l-verżjoni xjentifika u **dem baxx**, li hija l-verżjoni aktar familjari.

Anki għall-kliem li ġeneralment jintuża bl-Ingliż, ġiet inkluża t-traduzzjoni bil-Malti. Bħala eżempju, din id-darba, jagħti l-kelma **thyroid**, li għalkemm il-Maltin ħafna drabi jużawha bl-Ingliż, ġiet tradotta bħala **tirojde**, kelma li għalkemm ma tantx tintuża tagħmel il-pubblikazzjoni waħda aktar kompleta. Cachia zied jgħidli li l-inklużjoni ta' kliem li ma tantx jintuża bil-Malti tagħmel it-traduttur aktar komprensiv u tgħin biex jinkiseb għan iehor, jiġifieri d-disponibbiltà ta' referenza għal dawk li jkun qed jiktbu artiklu xjentifiku bil-Malti.

“It-Traduttur tal-Lingwaġġ Mediku jgħin lill-pazjent iħossu mifhum, filwaqt li jgħin lit-tabib jibni storja medika xierqa tal-pazjent bl-informazzjoni li dan jipprovdu.”

Ta' min isemmi li Cachia jqis li l-ghodda hi utli mhux biss għall-istudenti Maltin li ma għandhomx għarfien ta' kliem bħal **milsa**, **frixa**, **suffejra** u **mendil**, iżda hija strumentali wkoll għall-istudenti u l-professjonisti internazzjonali li qed jikkontribwixxu għall-kura tas-saħħa tal-pazjenti f'Malta. Hawnhekk, is-Sur Cachia spjegali li l-ghadd ta' barranin li jiġu Malta biex jaħdmu fis-settur tas-saħħa qed jizdied minn sena għal oħra. Dan ifisser li kull ma jmur aktar persuni fil-qasam tas-saħħa se jkollhom jiffamiljarizzaw ruħhom ma' termini mediċi bil-Malti biex jikkomunikaw mal-pazjenti tagħhom. Għaldaqstant, sfida oħra

kienet li t-traduttur ikun wieħed li jista' jingarr u jintuża faċilment.

Pubblikazzjoni serja li se tkun disponibbli dalwaqt

Robert Cachia qal li jemmen li l-kwalità tal-pubblikazzjoni hija professjonali u affidabbli. Dan anki għaliex Cachia għażel li jaħdem ma' xi membri tad-Dipartiment tal-Malti fi ħdan l-Università ta' Malta biex jagħti valur miżjud lil din il-pubblikazzjoni. Hawnhekk jirringrazzja lill-Professur Manwel Mifsud, lil Dr Michael Spagnol u lis-Sur Josef Trapani tal-ghajnunja esperta li tawh biex il-lingwa Maltija tintuża b'mod korrett. Jgħid ukoll li xogħlu ġie rivedut u sarlu l-qari tal-provi bosta drabi.

Il-pubblikazzjoni se tkun disponibbli fil-ġimgħat li ġejjin. L-ghan tat-tim huwa li t-traduttur ikun disponibbli għal kulhadd u jkun jista' jintuża minn kulhadd, iżda b'mod partikolari minn dawk involuti fis-settur tal-kura tas-saħħa, kemm jekk huma professjonisti u kemm jekk huma studenti u anki minn dawk li għandhom interess speċjali fil-lingwa Maltija. It-tim li hadem fuq it-traduttur jixtieq li din l-inizjattiva tikkontribwixxi għall-edukazzjoni medika u għat-titjib tal-kwalità tal-kura li jirċievi l-pazjent, filwaqt li tiġi promossa l-lingwa Maltija.

Min jixtieq aktar informazzjoni dwar din l-inizjattiva jista' jibgħat e-mail fuq medical-translator@mmsa.org.mt jew iżur is-sit elettroniku www.mmsa.org.mt.

Robert Cachia hu student tal-medicina tar-raba' sena. Serva bħala l-Uffiċjal Nazzjonali għall-Edukazzjoni Medika u fil-preżent huwa l-Koordinatur responsabbli mill-Proġetti tal-Għaqda tal-Istudenti tal-Medicina ta' Malta (l-MMSA)

Ġabra ta' Termini Mediċi Popolari

Dr Michael Spagnol u Sandro Spiteri

Il-lingwaġġ mediku Malti ġibed l-attenzjoni ta' hafna kittieba matul is-snin. Nistgħu nsemmu xogħlijiet li jmorru lura għas-seklu 19 bħal:

- Fabrizio Borg, *Għajnuna fil mard għal għarrieda*, Guttemberg, Malta, 1880.
- Salvatore Pisani, *Ktieb il Qabla*, 1883.
- Fabrizio Borg, *Kelmtejn fuq is saħha tal ulied*, 1884.
- Anonimu, *Twissiet fuk il Mard tal Kollra mehrugin mill Gvern biex jixxerdu fost in-nies*, Government Printing Office, Malta, 1885.
- G.B. Schembri, *Tagħlim għal l-Istudanti ta' l-Iskola tal-Kwiebel ta' l-Isptar Centrali*, 1897.

Uħud, bħal *Twissiet fuk il Mard tal Kollra*, kienu miktuba għall-edukazzjoni medika fost il-pubbliku. Oħrajn, bħall-kotba ta' Pisani u ta' Schembri, kienu indirizzati għall-professjonisti fil-qasam tal-kura tas-saħha.

Fost il-kitbiet tal-ewwel nofs tas-seklu 20 nistgħu nsemmu:

- Annibale Preca, *Nibzghou għal Sahhitna. Tagħlim għat-Tfal*, Cotba tal Moghdija taz-Zmien, Nru. 22, 1902.
- G. Busuttil, *Fuk il Mard ta' n-nies ta' s-Snajja*, Cotba tal Moghdija taz-Zmien, Nru. 110, 1911.
- Lorenzo Manché, *Mard l Ghajnejn fit-Trabi*, Cotba tal Moghdija taz-Zmien, Nru. 110, 1911.
- Ġużè Bonnici, *Il-Ġmiel ta' Ġisimna*, Progress Press, Malta, 1939.
- Giovanni Mamo, *Obstetricia Illustrata – Tgharrif fuq it-Twelid bil-qabla w it-tabib*, SKS, Malta, 1939.
- Joseph Morana, *Taħdidiet fuq is-Saħha*, Giov. Muscat, Malta, 1950.

Għandna wkoll diversi pubblikazzjonijiet reċenti bħal:

- Pierre Mallia, *Kelma mat-Tabib*, Bioethnic Centre, Malta, 2005.
- Miran Spiteri, *An English Maltese dictionary of medical and pharmaceutical terms: A-K*, id-Dipartiment tal-Farmaċija, l-Università ta' Malta, 2010.
- Renald Blundell, *DNA, ċelloli staminali u kura b'mod naturali*, Malta University Publishing, Malta, 2011.
- Joseph Eynaud, Elizabeth Cassar u Charles Savona Ventura, *Translation Studies: An Anglo-Maltese Scenario of Reproductive Health*, LAP Lambert Academic Publishing, il-Ġermanja, 2012.

Għal ħarsa aktar dettaljata lejn il-pubblikazzjonijiet Maltin dwar il-mediċina, tista' tara l-ktieb *L-Istorja tal-Mediċina fil-Gzejjer Maltin* ta' Charles Savona Ventura (Kullana Kulturali, Pubblikazzjoni Indipendenza, Malta, 2006).

Hafna minn dawn ix-xogħlijiet li semmejna, speċjalment dawk reċenti, jiffukaw fuq termini mediċi tekniċi, kliem, biex nġhidu hekk, tannies tal-qasam; għalkemm xi wħud jagħzlu li jirreferu, nġhidu aħna, għad-dijabete bħala *zokkor* jew *il-marda taz-zokkor*. F'dan l-artiklu nagħtu gabra ta' termini mediċi popolari; popolari fis-sens li huma termini mifruxa mal-pubbliku iġġenerali u li aktarx ikun hemm terminu tekniċu ekwivalenti għalihom.

Għandna f'moħħna espressjonijiet bħal *ħġieġa tad-deni* flok *termometru*, *tapp* flok *suppożitorju*, *dem* baxx flok *anemija*, *tahraq il-pipì* flok *test tal-awrina*, u l-bqija. L-idea hi li niġbru l-kelma fuq fomm il-kelliem, isem is-sintomu jew il-marda li jmur bihom għand l-ispiżjar jew l-ispeċjalista mill-kamp mediku.

Il-punt ta' tluq kien kors li kien jinġhata bejn l-1999 u l-2009 lill-istudenti tal-ewwel sena fil-Baċcellerat tal-Farmaċija. L-għan ta' dan il-kors

kien li jesponi lill-istudenti għall-użu tal-Malti miktub u mithaddet fir-registru tal-farmaċija. Fil-bidu l-kors kien jinghata mis-Sur Alexander Spiteri u mbagħad kompli jibni fuqu Dr Michael Spagnol. Fl-2008 u l-2009 taw sehemhom ukoll is-Sa Loranne Vella Zahra u s-Sur Josef Trapani.

Sa mill-bidu nett, parti integrali tal-kors kienet li l-istudenti jsiru konxji tal-lingwaġġ popolari li l-Maltin jużaw biex jitkellmu dwar mard, sintomi u kura. Fil-fatt kienu jkun l-istudenti stess li jirrimarkaw li fil-hidma ta' kull ġimġha li kien ikollhom fi spizerija, mhux l-ewwel darba li ma setghux jifhem s-sintomi, il-marda jew it-tip ta' kura li jkun qed jirreferi għalihom il-klijent. Kien għalhekk li bhala parti mix-xogħol tal-kors tal-ewwel grupp tal-1999, l-istudenti kienu mitluba jiġbru lista ta' kliem u espressjonijiet mediċi bil-Malti li kienu jisimġhu fl-ispizeriji. Minn dawn il-listi s-Sur Spiteri fassal kwestjonarju li kien fih tliet taqsimiet:

- i. lista alfabetika ta' 65 terminu mislutin mill-listi tal-istudenti tal-ewwel sena tal-kors (ara l-ġabra t'hawn taht);
- ii. lista ta' 10 termini li, mill-analizi preliminari tal-listi u mid-diskussjonijiet mal-istudenti, kien jidher li kien hemm aktar minn kelma jew frazi waħda bl-istess tifsira f'partijiet differenti ta' Malta u

Ghawdex (ngħidu ahna, kif il-klijenti tal-ispizeriji jirreferu għall-pinnoli jew il-pilloli, għad-dijarea, jew għal xi haġa li ssoff għal griżmejk);

- iii. parti li fiha l-istudenti u l-ispizjara setghu jnizzlu kliem u espressjonijiet oħrajn rilevanti għall-qasam tal-mediċina u l-farmaċija li ma kinux fil-kwestjonarju.

F'dan l-artiklu nipprezentaw ir-riżultati li harġu mill-ewwel taqsimi. It-termini u l-varjanti miġbura mit-tieni u t-tielet taqsimi se jintużaw biex inkomplu niġbru aktar termini mediċi popolari li, kif jidher mill-ġabra f'dan l-artiklu, uhud minnhom mhumiex imnizzla fid-dizzjunarji ewlenin tal-Malti jew id-dizzjunarji ma jgibux it-tifsiriet kollha li ltqajna magħhom.

Dan il-kwestjonarju ngħata lill-istudenti tal-2000 u lill-istudenti tal-2007. L-istudenti kienu mitluba jiehdu l-kwestjonarju magħhom fl-ispizerija fejn kienu qed jagħmlu l-prattika darba fil-ġimġha u jimlewh billi jsaqsu lill-ispizjar u joqogħdu attenti għal dak li jgħidu l-klijenti, fuq medda ta' tliet ġimġhat.

B'kollox ingabru 90 kwestjonarju minn 43 lokalità differenti. F'xi lokalitajiet, bhall Birkirkara, il-Mosta, Tas-Sliema u r-Rabat Ghawdex, il-kwestjonarju mtela f'aktar minn spizerija waħda f'dik il-lokalità.



Dawn il-kwestjonarji gew analizzati u diskussi mal-istudenti mill-2000 sal-2009. Dan l-artiklu għalhekk fih ġabra ta' termini li toħroġ minn hidma fuq medda ta' disa' snin. Matul dawn is-snin kellna ċ-ċans niddiskutu u nivverifikaw it-termini magħżula u t-tifsiriet tagħhom ma' bosta spizjara, studenti tad-Dipartiment tal-Farmacija u xi studenti tad-Dipartiment tal-Mediċina. It-termini f'din il-ġabra huma varjati ħafna. Prinċipalment jinkludu mard jew kundizzjonijiet mediċi bħal *ċesta*, *seqi* u *xgħira*, u mediċina jew metodi ta' kura bħal *pinnoli*, *duwa* u *fumenta*.

Il-ġabra qiegħda f'ordni alfabetika u tinkludi għadd ġmielu ta' varjanti (ngħidu aħna, għal *pustumetta* sibna l-varjanti *fustumetta*, *kustumetta*, *stumetta* u *boqqiegħa*) u numru ta' każi fejn terminu partikolari għandu aktar minn tifsira waħda. Perezempju sibna tliet tifsiriet għat-terminu *mxija*, jiġifieri dijarea, flissjoni jew influwenza, u passa, iżda d-dizzjunarju Malti-Ingliż ta' Aquilina (1990, 2:815) jagħti biss it-tielet tifsira tal-kelma *mxija*. Għal kull terminu nagħtu mhux biss il-varjanti li l-qajna magħhom, imma nagħtu wkoll l-eqreb ekwivalenti bl-Ingliż. Għal xi termini nagħtu wkoll frażi qasira li tagħti idea tal-kuntest li fih jintuza l-kliem.

Minn banda, il-ġabra fiha kliem mifrux ħafna bħal *flissjoni*, *ċmajra* u *ħafas*. Mill-banda l-oħra, uħud mit-termini, bħal *qrada*, *debbieħa* u *fsada*, mhumiex magħrufa wisq. Għal din ir-raġuni hdejn kull terminu nagħtu sigla li tindika kemm hu mifrux dak it-terminu abbażi ta' kemm kienu jafuh l-ispizjara u kemm jużawh il-klijenti tagħhom fl-ispizeriji. Fil-ġabra nużaw erba' sigli:

- ♦ **kom.** għal termini **komuni**, li nġhatat tifsira għalihom fi 78% tal-kwestjonarji jew aktar
- ♦ **nofs** għal termini li l-ġharfien tagħhom huwa **tan-nofs**, bejn 44% u 77% tal-kwestjonarji
- ♦ **ftit** għal termini li huma magħrufa

minn **ftit**, bejn 22% u 43% tal-kwestjonarji

- ♦ **rari** għal termini **rari**, li nġhatat tifsira għalihom f'inqas minn 21% tal-kwestjonarji

Huwa importanti li din il-ġabra ta' termini mediċi popolari tkompli tikber u tissaħħaħ. Tikber qabelxejn biż-żieda ta' termini ġodda u ta' tifsiriet oħrajn għal termini magħrufa, kif ukoll biż-żieda ta' varjanti għal dawn it-termini. B'varjanti qed nifhmu kemm varjazzjonijiet żgħar fil-forma, bħal *pinnoli* u *pilloli*, u kemm varjazzjoni lessikali, bħal *pirmli* u *pinuri*, li ħafna drabi tkun tiddependi minn differenzi fil-ġeografija u fl-età tal-kelliema. Tissaħħaħ fis-sens li ssir aktar riċerka fuq il-ġabra tat-termini u l-aspetti semantiċi tagħhom fost għadd ta' kelliema minn faxex differenti tas-soċjetà u minn partijiet differenti ta' Malta u Għawdex biex ikollna stampa aktar ċara tal-użu u l-firxa tat-termini mediċi kemm tekniċi u kemm popolari.

Il-Ġabra ta' Termini Mediċi Popolari

affann (kom.) tbatija biex tieħu n-nifs, qtugħ ta' nifs li jista' jiġi minn sforz jew kedda, mill-ażma, u mard tal-qalb u tal-pulmun

Ing. **dyspnea, panting**

aħtriq (nofs) qsim jew ħruq fix-xufftejn ġeneralment minħabba l-kesħa; xufftejn imtelligħin; jintuza wkoll għal nixfa, ħmura, infjammazzjoni fix-xufftejn

Var. **ehtriq, riħ triq**

Ing. **chapped lips**

biswit il-kelb (ftit) ara **fiswet il-kelb**

brim (kom.) *tatu barma*, taqlib fl-imsaren, wegħha fiż-zaqq, jew ġieli l-ħoss ta' tgedwid u tgergir fl-imsaren, ħafna drabi assoċjat mad-dijarea

Ing. **abdominal spasm**

bruda (kom.) *taqbdek il-bruda*, tiksaħlek zaqqek u tuggħek; ikollok il-gass, ġeneralment minħabba l-bard

Ing. **colic**

ċesta (kom.) boċċa mimlija sustanzi likwidi jew semisolidi (mhux qerrieda)

Var. **ċista**
Ing. **cyst**

ċmajra (kom.) *tieħu ċmajra*, riħ fuq riħ li aktarx tibilgħu wara li titperreċ; jista' jiżviluppa fi bronkite jew pulmonite

Ing. **feverish cold, URTI (Upper respiratory tract infections)**

debbieħa (rar.) infezzjoni fungali bejn is-swaba' tas-saqajn ikkaratterizzata minn ħakk, infafet u qoxra; tiġi mill-għaraq, minn żarbun li jagħlaq l-arja jew jekk timxi ħafi

Ing. **athlete's foot**

duwa (kom.) medicina jew kura f'sens ġenerali, imma aktarx mistura mhux pilloli; ġieli tintuża għal ingwent jew xi ħaġa li tindilek

Ing. **medicine (syrup); ointment**

fetha (kom.) **1** *qabditu fetha*, dijarea; **2** qasma kbira, ferita

Ing. **diarrhoea; wound**

fistla (nofs) musmar maqlub, ġeneralment fil-warrani

Var. **fiskla**
Ing. **(anal) fistula**

fiswet il-kelb (ftit) għoqda, glandola limfatika minfuħa, l-aktar fil-ġogi ta' taħt l-idejn (l-abt), mal-ingroppa, il-kuxxejn u taħt iż-żaqq

Var. **biswit il-kelb**
Ing. **lymphadenitis**

fissjoni (kom.) riħ komuni, imnieħer joqtor

Var. **fissjoni**
Ing. **runny nose**

fintusi (ftit) teknika terapewtika; tifga l-arja minn tazza b'xemgħa u tagħmilha mal-ġilda biex tiġbed id-demmi; kienu jemmnu li tiġbed il-mard jew xi riħ; ġieli kienu jużaw munita

Var. **fontusi**
Ing. **cupping glass**

fossa (nofs) **1** *ġismu mtela fosos fosos*, ponta bil-materja, aktarx irqiqa; **2** ulċera fil-ħalq, bħal

pustumetta; **3** musmar kbir imdenni, bil-materja

Ing. **blister; mouth ulcer; boil**

fsada (rari) teknika antika li tiftaħ vina biex joħroġ id-demmi li kien meqjus żejded u miegħu joħroġ il-mard

Var. **salass, flebotomija**
Ing. **phlebotomy, bloodletting**

fumenta (nofs) likwidu jew materjal sħun mal-ġilda biex ittaffi l-uġiġħ

Ing. **fomentation, poultice**

ġbajjar (nofs) plural ta' *ġbara*, biċċa lbieba tal-ħobż imxarrba bil-ħalib jagħli u mqieġħda fuq l-istonku ħabba l-bruda, fuq dieħes, u l-bqija

Ing. **poultice, antiphlogistic**

ħafas (kom.) raxx, jitilgħu ħafna ponot ħomor irqaq bl-umdità jew bis-sħana għax jinstaddu l-glandoli tal-għaraq

Ing. **prickly heat, heat rash, miliaria rubra**

ħazzież (ftit) infjammazzjoni fil-ġilda qisha tbengila

Ing. **fungus**

ħefa (ftit) dari kienu joqogħdu ħafjin u kien ikollhom kundizzjonijiet bħal fungus, ħruq, qsim infettat, u l-bqija

ħġieġa tad-deni (kom.) termometru kliniku, diġitali jew mhux

Var. **ħġieġa, termometru**
Ing. **clinical thermometer**

ħmewwa (rari) ħmura fil-ħalq, fix-xofftejn, fil-partijiet ġenitali tan-nisa; jitlagħlek ġismek

Ing. **redness, eczema; cutaneous eruption**

ħobla (kom.) mara tqila, terminu informali, meqjus baxx, dispregġjattiv

Var. **tqila, se jkollha, biż-żieda, se tixtri**
Ing. **pregnant**

ħrar (nofs) marda fungali l-aktar fit-tfal; jitilgħu tikek bojod u ulċeri fil-ħalq

Ing. **oral candidiasis, (oral) thrush**

ħuttafa (rari) marda fatali fit-trabi

Ing. **cot death**

ħzieża (kom.) kundizzjoni tal-ġilda, tiħmar u jitrabbew dbabar li jqabbdud il-ħakk

Ing. **ringworm, tinea**

jiġma' (nofs) *sebgħi qed jiġma'*, jimtela bil-materja jew bid-demm, jiffjamma

Ing. **to suppurate**

kupazzjoni (kom.) stonku imbullat, indigestjoni, dwejjajq fl-istonku

Ing. **bloating**

kustumetti (nofs) ara **pustumetta**

labarbru (nofs) pjanta li minnha jagħmlu taħlita morra li tittieħed bħala diġestiv (jgħin id-diġestjoni) jew porga, lassativ; ituha lil min ikun ħa qatgħa

Var. **rabarbu**

Ing. **rhubarb (cathartic purgative, astringent)**

lavanda (kom.) **1** ħaxixa aromatika li tintuża fil-fwejjajq jew biex issir xarba li sservi bħala porga biex tlaħlaħ il-ġisem qabel xi operazzjoni; **2** pompa għat-tindif anali u vaginali

Ing. **lavender, enema, vaginal douche**

mħat (nofs) plural ta' maħta, ħmieg tal-immieħer, maħlul aktar milli magħqud, mukus

Ing. **mucus, nose secretions**

mistura (kom.) medicina li tintxorob għas-sogħla, għall-ħruq ta' stonku, u l-bqija; tintuża kemm għas-*syrup* (mistura likwida) u kemm għas-*suspension* (mistura li jħallathielek l-ispiżjar)

Ing. **(liquid) medicine, syrup, suspension, linctus**

mrar (nofs) aċidità u ħruq ta' stonku; togħma morra

Ing. **acid reflux**

mxija (nofs) **1** dijarea; **2** flissjoni, influwenza; **3** passa, epidemija (li timxi)

Ing. **diarrhoea; influenza; outbreak**

nfafet (kom.) plural ta' **nuffata**

Var. **nfafat**

nuffata (kom.) bużżieqa bl-ilma, boċċa fil-ġilda bil-materja li titla' minħabba xi ħruq jew irritazzjoni

Var. (Għawdex) **boqqiegħa**

Ing. **blister**

ostji (ftit) dari kienu pakketti magħmulin mill-ostja li kienu jimlewhom bil-medicina (pinnoli mfarrkin jew trab tal-medicina) li jkollha togħma ħażina; għal min ma jkunx jaf jibla' l-pinnoli

Ing. **cachets**

pinnoli (kom.) medicina f'forma solida

Var. **pilloli, pirmlu**, (Għawdex) **pinuri**

Ing. **pills, tablets, capsules**

pustumetta (nofs) ponta zgħira bil-materja li titla' taħt li -ġilda, l-aktar mal-ħanek

Var. **kustumetta, fustumetta, stumetta, nuffata tal-ħanek** (Il-Miklem Malti, 1979, 6:325), (Għawdex) **boqqiegħa**

Ing. **pustule, mouth ulcer, aphthous ulcerx**

qoxra (kom.) **1** *il-ferita qed trabbi l-qoxra*, l-iskorċa li titla' fuq ferita hi u tfaq; **2** ġilda xotta mal-qurriegħa, differenti mill-brija; **3** infjammazzjoni fil-qurriegħa tat-trabi

Ing. **1 scab, 2 dry scalp, 3 cradle cap**

qrada (ftit) barxa jew qasma f'qiegħ is-sieq b'ġilda ħoxna bil-kallu li aktarx tkun ikkawżata minn rifsja jew infezzjoni

Ing. **abscess on the sole of the foot**

qratas (kom.) plural ta' **qartas**, pakkett zgħir bi trab medicinali għad-dijarea, għall-vitami, għar-*rehydration*, u l-bqija, li aktarx jithalltu mal-ilma

Ing. **sachets**

raxx (kom.) ponot irqaq, tikek ħomor li jinfirxu fuq il-ġilda; ħmura fil-ġilda; allergija

Ing. **rash**

rsipla (ftit) infezzjoni qawwiġa ġeneralment fis-saqajn li tista' tizviluppa f'kankrena; infjammazzjoni kbira fis-saqajn, anke ferita taz-zokkor

seqi (kom.) *fix-xitwa jaqbadni s-seqi*, infjammazzjoni u ħakk l-aktar fis-swaba', fis-saqajn, fl-immieħer u fil-widnejn li tiġi mill-ksieħ

Ing. **chilblains**

skrejbjel (rari) marda tal-ġilda tittieħed li tqabbaħ ħafna ħakk; kienet komuni fl-antik, l-aktar fi żmien il-gwerra, minħabba nuqqas ta' iġene

Var. **skejbil**

Ing. **scabies**

sried (ftit) qsim, ħmura fix-xufftejn minħabba l-kesħa

Var. **tramuntana**

Ing. **chapped lips, sore lips**

tagħrix (kom.) ħakk fil-grizmejn minħabba xi irritazzjoni jew sogħla

Ing. **tickly throat**

taħraqli l-pipì (kom.) test tal-awrina għad-dijabete, għat-tqala, u l-bqija; differenti minn **taħraqni l-pipì**, tbat biex tagħmel l-awrina (bl-Ingliż *dysuria*)

Ing. **urinalysis**

tappijiet (kom.) plural ta' **tapp**, **1** kelma oħra għas-suppożitorju; differenti minn tappuni li tintuża għat-*tampans*; **2** tappijiet tal-widnejn

Var. **tpup**

Ing. **suppositories; ear plugs**

taqliba (kom.) *kellha jew tatha taqliba*, attakk ta' indigestjoni; dardir fl-istonku, ikollok l-istonku mhux f'postu; itik ħass ħażin u jista' jkun li tirremetti

Ing. **gastrointestinal discomfort**

telgħetli boqqa (kom.) qrusa mill-istonku, sensazzjoni ta' ħruq fil-grizmejn mit-tifwiq

Ing. **regurgitation, gastro-oesophageal reflux**

tfekkek (kom.) ixxaqqaq għadma bla ma tiksirha

Ing. **to sprain**

tinħija (rari) il-ftit li kienu jafu dil-kelma fisruha bħal

dijarea, tneħħi l-bili, id-demmm tal-mestrwazzjoni

Ing. **discharge?**

tpup (rar.) ara **tappijiet**

tumurett (nofs) ulċera fil-ħalq; tumur żgħir

Ing. **mouth ulcer; small tumor**

uġiħ f'ingroppti (ftit) uġiħ mal-ġenbejn, qrib il-ġenitali; aktarx tkun ġbidt il-muskolu tal-parti li tgħaqqad taħt iż-żaqq mal-bidu tal-koxxa

Ing. **groin pain**

vixxri (nofs) **1** l-imsaren; **2** *għamel vixxri*, dijarea, għamel imsarnu, għamel maħlul

Var. **vixxli**

Ing. **intestines, viscera; diarrhoea**

xgħira (kom.) punta fuq xfar l-għajnejn, nefħa fil-kappell jew l-għatu tal-għajn

Ing. **sty, stye, hordeolum**

xkattapietra (nofs) pjanta li kienu jgħalluha u jxorbuha bħat-te għax kienu jemmnu li tkisser il-ġebba fil-kliewi jew fil-marrara (*Micromeria microphylla*)

Var. **xpakkapietra, xpakkapjetra**

xlieqa (nofs) **1** ulċera jew infezzjoni fiż-żewġ irkejjen tal-ħalq; ħmura u qsim mal-ġnub tax-xufftejn; **2** punta tad-deni max-xufftejn

Ing. **angular cheilitis, angular stomatitis;**

herpes simplex

xquq is-safra (nofs) qsim fl-għarqub, ġilda iebsa u maqsuma fis-saqajn, qiegħ is-sieq imfellel

Var. **xquq ix-xafra**

Ing. **cracked heel**

xulliefa (nofs) ħajta ġilda mejta mas-seba' qrib id-difer, nofsha maqluġħa

Ing. **hangnail, agnail**

Dr Michael Spagnol huwa lettur fl-Università ta' Malta u Sandro Spiteri huwa d-Direttur tad-Dipartiment tal-Maniġment tal-Kurrikulu u l-e-Learning tal-Ministeru tal-Edukazzjoni

MILL-GHATBA 'L BARRA

*Aspetti Ohra***De Soldanis: il-wirt lingwistiku u storiku li għaddielna**

Louise Vella tintervista lil Rosabelle Carabott

Tliet snin ilu, fl-2010, ħarġet il-pubblikazzjoni ddedikata lil Ġan Franġisk Agius de Soldanis *Essays on de Soldanis: Journal of Maltese Studies* (ed. Olvin Vella). Is-sena l-oħra, lejn tmiem l-2012, tnedew żewġ kotba oħra dwaru: il-ktieb *De Soldanis: An Eighteenth Century Intellectual* (ed. Godwin Vella u Olvin Vella) b'gabra ta' kitbiet dwar aspetti differenti lkoll marbuta miegħu u ma' żmieni u *De Soldanis: L-Esploratur tal-Ilsien Malti* (Rosabelle Carabott), immirat għall-istudenti tas-sekondarja.

Bizzejjed tidhol fil-YouTube u tikteb “de Soldanis” biex tinduna kemm sar xogħol fuq dan il-lingwista, u kemm xogħol għadu għaddej fuq ħajtu u kitbietu. Biex nifhmu sewwasew min kien de Soldanis, u nithajru

naqraw aktar dwaru, tkellimna ma' Rosabelle Carabott li ttraskriviet ix-xogħlijiet tiegħu u li dalwaqt se tippublikahom.

Rosabelle, kemm għandek żmien; x'inhu x-xogħol tiegħek u x'kien li wasslek biex tistudja l-Malti bħala s-sugġett ewlieni tiegħek?

Għandi 24 sena u naħdem fi skola primarja bħala LSA. Il-Malti minn dejjem kien jogħgħobni.


X'kien li nebbħek tiskopri iktar dwar Agius de Soldanis? F'liema punt fl-istudji tiegħek hassejt xi ħaġa tgħidlek biex tfittex iktar fuqu? Għaliex fuqu u mhux fuq ħaddieħor?

Bdejt ninteressa ruhi fl-istorja tal-ilsien Malti waqt il-kors **Ix-Xhieda tal-Malti Miktub**. Fil-qari tiegħi fuq Vassalli kont insib għadd ta' referenzi negattivi għal de Soldanis. Xtaqt insir naf iktar fuqu għax bdejt niskopri li kellu valur kbir. Ibda biex, kien l-ewwel wiehed li ppubblika grammatika u l-ewwel wiehed li kiteb dizzjunarju ta' lsienna.

X'tgħidilna dwar il-grammatiki u dwar id-Dizzjunarju?

De Soldanis kien l-ewwel wiehed li fuq talba ta' xi kavallieri stampa grammatika ta' lsienna, *Della Lingua Punica* (Ruma, 1750). Din l-ewwel edizzjoni kienet marret tajjeb ħafna u qabad jaħdem fuq edizzjoni oħra mkabbr. Din it-tieni edizzjoni ghadha manuskritta, allavolja hija interessanti għax fiha jagħti kampjuni tal-ilsien Malti: poeziji, talb u djalogi. Din il-grammatika ttraskrivejtha u fi ħsiebni nipubblikaha.

Id-dizzjunarju huwa forsi l-aktar xogħol magħruf tiegħu, u bir-raġun! Barra tagħrif fuq kliem li ntilef maż-żmien u kliem ieħor li biddel it-tifsira tiegħu, huwa mzejjen b'tagħrif



etnografiku. Id-dizzjunarju għadu manuskritt u ttraskrivejtu flimkien ma' Joanne Trevisan. Bħalissa qed neditjah u l-hsieb huwa li nipubblikawh fix-xhur li ġejjin.


Skontok mnejn ġejja dil-mewġa ta' interess f'de Soldanis? X'hemm għaddej dwaru bħalissa?

Għalkemm kienu saru xi studji minn żmien Cassar Pullicino, u kienu ppubblikati xi artikli fil-gazzetti u anki teżijiet, is-sena li għadha kif intemmet ħabtet it-300 anniversarju mit-twelid tiegħu. Id-Dipartiment tal-Malti tal-Università kien mistieden mill-Ministeru għal Ghawdex biex jagħti sehmu flimkien ma' Heritage Malta u l-Biblijoteka Nazzjonali u bis-saħħa ta' nies ħabrieċa bħal Olvin Vella, John Cremona u Godwin Vella organizzajna bosta attivitajiet. Attività fost l-aktar importanti kienet il-wirja li l-Ministeru tella' Ghawdex u l-Belt. Il-katalogu tagħha, stampat bil-kulur, ġie inkluż fil-ktieb *De Soldanis: An Eighteenth century Intellectual* (pubblikazzjoni ta' Heritage Malta u Eko-Ghawdex).

Fuq kollox, f'dan l-anniversarju ħarġu żewġ kotba. Wieħed minnhom fih ġabra ta' studji godda u interessanti li tefgħu dawl f'kull qasam li mess miegħu de Soldanis, ngħidu aħna l-lingwa, il-patrijottizmu, l-arkeoloġija, l-ikel, Ghawdex. Dan il-ktieb nedieh il-President ta' Malta f'serata sabiħa. Il-ktieb l-iehor ktibtu jien għall-istudenti li qegħdin ir-raba' sena tas-sekondarja. Il-Ministeru qassmu b'xejn lill-istudenti kollha li ġew il-wirja: *De Soldanis: L-Esploratur tal-Ilsien Malti*.

Lejn tmiem is-sena, l-Akkademja tal-Malti stiednet lil Dr William Zammit jagħti taħdita l-Palazz tal-Inkwiżitur dwar sejba riċenti li għamel fuq de Soldanis u stajna napprezzaw l-interess li ġie ġġenerat fuq dan il-persunaġġ storiku.

Ma nistax ma nsemmix ukoll l-intervisti li saru ma' ħafna studjużi u li tellajniehom fuq il-YouTube. Barra l-intervisti, tellajna wkoll id-djalogi ta' de Soldanis li ttraskrivejtu apposta.



Ftit ilu jien u Olvin Vella organizzajna taħdita għall-ghalliema tas-sekondarja dwar de Soldanis u indikajniehom kif jistgħu jużaw il-ktiejeb mal-istudenti tagħhom. Qassamniehom ukoll cd b'xejn, li fuqha kien hemm għażla ta' intervisti fuq de Soldanis u wħud mid-djalogi moqrija.

Titkellmu xejn bejnietkom dwar xi ssibu?

Iva, hemm kollaborazzjoni bejnietna. Ġieli xi studjużi minn oqsma differenti talbuni nfittex x'jgħid de Soldanis fid-dizzjunarju b'rabta mal-istudji tagħhom u huma min-naħa tagħhom jgħarrfuni mill-ewwel bis-sejbiet tagħhom fuq de Soldanis. Hekk, David Agius Muscat waqt ir-riċerka tiegħu fuq Panzavecchia sab numru ta' qwiell miktuba minn de Soldanis u għarrafni bihom biex naħdimhom.

Għal bosta minna, de Soldanis hu l-awtur tad-djalogi. Nafu bih għax, fi żmienna, id-djalogi tiegħu kienu għall-eżami tal-Malti fil-livell avvanzat. Illum qed naqraw ħafna iktar dwaru.



© Dipartiment tal-Infommazzjoni

Rosabelle Carabott, li flimkien ma' Joanne Trevisan ittraskriviet id-dizzjunarju ta' de Soldanis u bħalissa qed teditjah. Qed taħdem ukoll fuq it-tieni grammatika ta' de Soldanis.

Għandna evidenza li Vassalli kien qrah xogħol de Soldanis?

Iva, Vassalli qara lil de Soldanis. Fid-dizzjunarju, Vassalli stqarr li wara li qara d-dizzjunarju ta' de Soldanis sab xi kliem li hu qatt ma semghu. Uħud minnu kkonferma li kien jingħad billi żar Għawdex u kliem iehor, għad li kien baqa' ma semghux, niżżlu xorta fid-dizzjunarju tiegħu u niżżel li hađu mingħand de Soldanis.

Ma laħqux lil xulxin, imma hemm xebh fir-raġunijiet tagħhom għaliex għażlu li jistudjaw il-Malti ta' żmienhom?

It-tnejn li huma għarfu l-valur ta' lsienna u wrew is-sogħba li kien ittraskurat minn kulhadd u għalhekk hadmu biex jikkoltivawh. De Soldanis issieheb fil-moviment li kien għaddej fi żmien, dak li jagħti l-ħajja lil lingwi qodma. Huwa għalhekk li ppromwova l-idea li l-Malti ġej mill-Puniku. B'hekk ġibed l-

-attenzjoni ta' studjużi barranin fuq ilsienna u pprova jizra' sens ta' kburiya fost il-Maltin. Vassalli kien prattiku u għaraf li t-triq tal-progress tal-poplu tkun sħiħa bil-litteriżmu u s-sies tiegħu kellu jkun il-Malti.

Kollox ma' kollox, de Soldanis ħallielna mera tal-Malti tas-seklu tmintax, Vassalli tana l-ghodda xjentifika biex dan l-ilsien niktubh.

Bħala karattru x'nistgħu ngħidu fuqhom? U għall-istess raġuni ppruvaw iġibu bidla politika f'pajjiżna?

De Soldanis kien ibati mis-solitudni u biex jaħrabha kien jilqa' f'daru lil sħabu u studjużi u jedha jikteb u jaqra. Kien ukoll ambizzjuż. Vassalli kien konxju mill-potenzjal tiegħu, bniedem kuraġġuż, riskju jiehdu, izda fl-istess ħin sensitiv.

Għalkemm it-tnejn kienu tal-fehma li l-Maltin kellhom jingħataw lehen fit-tmexxiġa ta'

pajjiżhom (Pinto akkuża lil de Soldanis li kien jaqbel ma' tregħija repubblikana!), kemm de Soldanis u kemm Vassalli hassewhom maqtugħin mill-bqija tal-Maltin. Il-wegħha ta' de Soldanis li ta' madwaru ma kinux juru interess fil-kultura, Vassalli esperjenza fi grad oghla. Kif stqarr Vassalli stess, wara li hadem għal Malta, il-Maltin irringrazzjawh billi qafluh f'ħabs.

De Soldanis ipprova jaqbeż għad-drittijiet tal-Maltin permezz tal-ktieb *Mustafa Baxà ta' Rodi* imma mbagħad naqsu l-kuraġġ li jerfa' r-responsabbiltà u hareġ il-ktieb b'akkużi kontra t-tmexxija tal-Kavallieri f'isem haddiehor. Vassalli hareġ għonqu għal Malta. Ma ddejjaqx jikteb memorjal lill-Ordni u wara r-rifjut tagħhom imexxi konfokka kontrihom. Minhabba l-ideat politiċi tagħhom sofrew it-tnejn. Kawża tal-ktieb, de Soldanis tela' bhala akkużat quddiem il-Papa, kellu jitlob maħfra lill-Gran Mastru Pinto u l-Ordni baqgħet thares lejh b'lenti negattiva. Vassalli kiel darbtejn il-ħabs u garrab l-eżilju.

Dawn iż-żewġ kittieba laqtithom l-istess xorti: de Soldanis u Vassalli damu s-snin il-kbar biex jiġu apprezzati. Ironikament it-tnejn li huma ma nafux sewwasew fejn huma midfunin u ma waslitilniex xbieha tagħhom.

Jekk jinteressak tisma' aktar dwar de Soldanis, nissuġġerulek tisma' dan il-programm onlajn:

[Il-Konferenza organizzata mid-Dipartiment tal-Malti tal-Università, Għarfien ġdid fuq Agius de Soldanis](http://campusfm.um.edu.mt/pages/webcastspages/oneoffs.html#altese)

<http://campusfm.um.edu.mt/pages/webcastspages/oneoffs.html#altese>

Rosabelle Carabott iggradwat B.A. (Hons) Malti (2009) u P.G.C.E. (2011) fl-Università ta' Malta. Ippubblikat De Soldanis: L-Esploratur tal-Ilsien Malti (2012) għall-istudenti tas-Sekondarja. Kitbet u kienet koawtrici ta' artikli f'De Soldanis: An Eighteenth Century Intellectual

II-VTS tal-2012 u x'hareġ minnha

Alan Delia

Bhala fenomenu ħaj u dinamiku, kull lingwa tgħaddi minn żvilupp kontinwu. Normalment il-kelliema nattivi ma jintebħux b'dan l-iżvilupp minhabba li hu proċess sottili li jieħu fit-tul u l-fatt li wiehed ikun qed jgħixu, qajla jintebaħ bih. Ahna li naħdmu barra mill-pajjiż dan l-iżvilupp inkunu konxji sew li qed ninqatgħu minnu u bosta minna jippruvaw iżommu kuntatt ma' dak li jkun għaddej f'Malta permezz ta' mezzi differenti.

Il-mili ta' dan il-'vojt' hu wiehed mill-iskopijiet wara l-Iskema tat-Traduttur Viżitatur, eżerċizzju li jsir kull sena fejn grupp żgħir ta' tradutturi jintbagħtu f'numru ta' universitajiet kif ukoll istituzzjonijiet pubbliċi fi Stati Membri differenti. Skop wiehed ta' din l-iskema huwa li d-Direttorat Ġenerali tat-Traduzzjoni jagħmel f'tit pubbliċità lix-xogħol li jagħmel u jinkoraġġixxi lill-istudenti jikkunsidraw li japplikaw għal postijiet relatati mat-traduzzjoni fl-UE. Min jagħzel li jmur f'istituzzjonijiet pubbliċi, il-benefiċċji li jista' jgħib miegħu jinkludu wkoll l-iżvilupp ta' kuntatti u relazzjonijiet kif ukoll li jagħti pubbliċità lill-UE. Iż-żjara tiegħi fis-sajf li għadda taqa' fit-tieni kategorija.

L-istruzzjonijiet li nġhatajt kienu li nqatta' ġimagħtejn naħdem mal-*Justice Unit* u mad-Dipartiment tal-Infommazzjoni fejn kelli nilhaq tliet objettivi ewlenin:

- nagħmel skambju ta' esperjenzi, ta' infommazzjoni u tal-aħjar prassi fil-qasam tat-traduzzjoni
- nistabbilixxi netwerk informali ta' esperti fl-abbozzar ta' legiżlazzjoni f'diversi oqsma
- niġbor f'tit rispons dwar il-kwalità tat-traduzzjonijiet tagħna u nidentifika xi oqsma fejn nistgħu naħdmu aħjar

Il-Justice Unit

Biex nilhaq dawn l-obiettivi, ma stajtx niġi assenjat f'post aħjar mill-*Justice Unit*. L-unità hi prinċipalment magħmula minn tnejn minnies: Dr Vanni Bruno u Ms Marilù Gatt. Uffiċjalment l-avukat Vanni Bruno huwa l-kap tal-unità għalkemm jenfasizza l-punt li fl-Unità tiegħu m'hemmx post għal ġerarkija u l-implikazzjonijiet li din tista' ġġib magħha. Tkellimt f'tit magħhom it-tnejn dwar l-istorja tal-unità u kif evolviet matul is-snin. Ma kienx faċli li nsibu hin għal din id-diskursata li ma kenitx fil-programm. Minkejja li kien is-sajf, l-ammont ta' xogħol fil-JU kien feroċi bi skadenzi qosra hafna.

“Konna bdejna bhala Translation and Law Drafting Unit”, beda Dr Bruno hu u jhares minn fuq il-lenti tan-nuċċali u jipprova jiftakar il-kronologija eżatta tal-istorja tad-Dipartiment. Il-Ministru tal-Ġustizzja ta' dak iż-żmien, Dr Micahel Refalo, kien hatar lill-unità biex taggorna l-liġijiet ta' Malta u tiddigitizzahom fuq CD biex ikunu jistgħu jintbagħtu Brussell bhala parti mill-proċess tan-negozjati għas-shubija fl-UE. Meta fl-1998 Dr Austin Gatt inghata r-responsabbiltà mill-Ġustizzja, dan ried li l-leġizlazzjoni u l-aġġornamenti kollha jkunu onlajn u din kienet l-ewwel darba li l-leġizlazzjoni sussidjarja wkoll kienet qed tiġi rrapportata shiha u aġġornata.

“Fl-istess żmien”, kompla Dr Bruno, “konna għaddejnin bit-traduzzjoni tal-*acquis*” u stqarr li minkejja li kien hemm il-possibbiltà li r-referendum tas-shubija seta' ma jgħaddix, l-eżerċizzju tat-traduzzjoni tal-*acquis*, xorta ma kienx se jkun sar għalxejn għax kien iservi ta' mudell “biex inkunu nistgħu naġġornaw il-liġijiet tagħna għaž-żminijiet moderni.” Dr Bruno kellimni dwar kif kien qasam id-Dipartiment biex parti minnu tkun iddedikata esklużivament għat-traduzzjoni tal-140,000 paġna tal-*acquis*, dwar l-għažla tat-tradutturi u l-gradazzjoni tagħhom permezz ta' eżami, u dwar kif bdew jagħmlu r-reviżjonijiet hu stess u Ms Gatt. “Lestejna fl-2005, wara l-lingwi l-oħra. Imma l-lingwi l-oħra bdew fl-1994; ahna bdejna fis-sena 2000.”

Dr Bruno jaqleb għaž-żmien aktar reċenti meta l-Ministru responsabbli mill-Ġustizzja, issa Dr Tonio Borg, “bidilna f'*Justice Unit* u bdejna nagħmlu x-xogħol ta' 'passatur' ta' kull liġi - minbarra li nagħtuha libsa legali, nagħmlu wkoll il-valutazzjoni tal-impatt tagħha *vis-a-vis* il-leġizlazzjoni relatata eżistenti.” “Meta dhalna fl-UE, bdew jaslu d-direttivi u ridna mhux biss nittrasponuhom imma wkoll nitraduċuhom għall-Malti. Kien ġie deċiż li nemendaw il-liġi prinċipali bil-Malti, imma wkoll li r-regolamenti setgħu johorġu bl-Ingliż biss. Hekk ġara fil-*Product Safety Act* u fil-*Plant Protection Act*. Dan jghodd ukoll għal ċerti skedi ta' ċerti regolamenti.”



Il-filosofija li tmexxih fit-traduzzjoni hi li jżomm f'moħħu li l-prodott finali se jkun liġi Maltija, għalkemm minhabba raġunijiet legali, jipprova jżomm l-istess struttura, inkluż in-numru ta' sentenzi tal-oriġinal. “Kull paragrafu bl-Ingliż nissegmentah u minnu nitraduċi għal Malti.” Imbagħad itemm id-diskursata tagħna b'kumpliment: “Dan l-aħħar f'tit ta' żmien kien hemm progress kbir fit-traduzzjonijiet li jaslu minghandkom. Dak li nrraġaw hu fejn naraw li ma jkunx eżatt konformi mat-tradizzjoni legali f'Malta.”



Dr Vanni Bruno u Ms Marilù Gatt

L-intervista ma' Dr Bruno ntemmet hawn imma xogħli kien għadu se jibda. Inghatajt abbozz ta' liġi, bil-Malti u bl-Ingliż, u flimkien ma' żewġ studenti tal-liġi, li qattgħu s-sajf jaħdmu mal-unità, dornieha għall-izbalji, l-inkonsistenzi u ridna niżguraw li l-kontenut ta' waħda jkun irrapprezentat lealment fl-oħra. Innutajt li s-software li jużaw għat-traduzzjonijiet hu limitat hafna – jużaw biss l-MS Word. Allura għamilt preżentazzjoni dwar l-ghodod li nużaw fix-xogħol tagħna, b'enfasi partikolari fuq il-IATE. Qajla kienu semgħu bih u fil-ftit hin li għamlu jużawh, sabuh ferm utli.

L-Affarijiet Rurali, il-Finanzi, it-Tassazzjoni u t-Trasport

Użajt il-kuntatti li għamilt fil-JU biex insir naf uħud mill-persuni fil-Ministeri jew fid-Dipartimenti u l-aġenziji tal-Gvern li jagħmlu xogħol relatat mat-traduzzjoni. Irnexxieli naghmel kuntatt ma' sitt persuni li jaħdmu f'erba' oqsma differenti. Meta wiehed iqis il-hin limitat li kelli u l-fatt li f'Awwissu hafna nies ikunu bil-vaganzi, kont sodisfatt b'dan in-numru. Kelli laqgħa mar-rappreżentant legali tal-Ministeru tar-Riżorsi u l-Affarijiet Rurali,

Dr Maria Criminale li wriet interess u disponibbiltà kbira li tkun parti minn netwerk fejn inkunu nistgħu nghanu lil xulxin fi kwistjonijiet relatati mat-terminoloġija f'dal-qasam li fih tant għandna b'zonn għajjnuna.

Iltqajt ukoll ma' tliet uffiċjali li jaħdmu fil-qasam tal-finanzi u t-tassazzjoni: id-Direttur Ġenerali tad-Dipartiment tal-VAT u l-Kummissarju tal-VAT is-sur Charles Vella, is-sur Frank Borg mill-Uffiċċju Legali tal-istess Dipartiment u d-Direttur Tekniku tad-Dipartiment tat-Taxxi Interni, is-sur Randolph Aquilina. Kellna diskussjoni fejn tajt deskrizzjoni ġenerali dwar il-mod kif aħna naghmlu r-riċerka tagħna dwar it-termini li nużaw u ppruvajna niżviluppaw pjan ta' kif inkunu nistgħu nghanu lil xulxin b'mod informali anke bl-involvement tat-tim tat-terminoloġija tad-Dipartiment tagħna.

Iltqajt ukoll mal-konsulent tal-Ministeru tal-Infrastruttura, it-Trasport u l-Komunikazzjoni, is-sur Carmel Callus, fejn spjegajtlu dak li konna qed nippruwaw naghmlu. Hu offra wkoll li jaqşam il-kompetenza tiegħu magħna fis-settur li hu speċjalizzat fih u offra wkoll li jekk ikun hemm il-htieġa fil-futur jindirizza seminars għat-tradutturi f'dan il-qasam.

Il-Kunsill Nazzjonali tal-Ilsien Malti

Sibt ukoll il-hin biex niltaqa' ma' rappreżentanti tal-Kunsill Nazzjonali tal-Ilsien Malti. Hassejt li jkun f'loku li niltaqa' ftit magħhom, mhux biss bhala kortesija imma wkoll biex ikunu jafu x'kont qed nipprova nikseb permezz tal-VTS. Kienet laqgħa utli hafna għal żewġ raġunijiet:


Id-Dipartiment tagħna kien ilu jipprova jagħmel kuntatt mad-Dipartiment tal-Istudji tat-Traduzzjoni u l-Interpretar tal-Università ta' Malta. Kull sena minn dan id-Dipartiment jiggradwaw numru ta' studenti li jipproduċu teżijiet li whud minnhom jinkludu glossarji f'oqsma ta' natura teknika u xjentifika.

Ghalina xogħol bhal dan jiswa mitqлу deheb imma għal xi raġuni jew oħra qatt ma rnexxielna naslu għal ftehim mal-Università dwar kif nistgħu nagħmlu dan. Il-Kunsill tal-Malti kien strumentali biex issir laqgħa mal-Kap tad-Dipartiment, il-Prof. Eynaud, li fiha gie diskuss b'liema mod id-Dipartiment tal-Malti tal-Kummissjoni jista' jibbenefika mix-xogħol tal-istudenti tal-Università. Ilhaqna ftehim li nagħtuh il-lista tat-teżijiet li ahna interessati fihom u hu jieħu hsieb jikkuntattja lill-istudenti biex jara jkunx lesti li jgħaddulna kopja elettronika tal-glossarji inklużi fihom. Ippreżentali wkoll il-pubblikazzjoni *Translation Studies: An Anglo-Maltese Scenario Of Reproductive Health* li tinkludi fost l-oħrajn glossarju gmielu ta' termini marbuta mal-qasam tas-saħħa.

It-tieni kisba li saret bis-saħħa tal-Kunsill kienet laqgħa mas-sur Edward Gilson, Uffiċjal tal-Edukazzjoni fil-qasam tal-Ġeografija. Is-sur Gilson, b'kollaborazzjoni mal-Kunsill tal-Malti kien qed jaħdem fuq publikazzjoni li tinkludi lista estensiva ta' termini ġeografici. Dan kien qed jagħmlu fid-dawl tal-fatt li l-karti tal-eżamijiet tal-ġeografija fl-iskejjel tal-Istat se jibdedw ikunu kemm bil-Malti kif ukoll bl-Ingliż. Is-sur Gilson ippreżentali kopja elettronika tal-pubblikazzjoni tiegħu li għalkemm kienet għadha mhix iffimalizzata, xorta hi sors relevanti ta' informazzjoni. Min-naha tiegħi, iffamiljarizzajt lis-sur Gilson mal-IATE u ppreżentajtlu estrazzjoni dwar termini marbuta mal-ġeodejta u l-klima.

Id-Dipartiment tal-Infommazzjoni

In-natura tax-xogħol li kelli qabel ma ġejt naħdem mal-Kummissjoni Ewropea kienet tpoġġini f'kuntatt dirett u kontinwu mad-Dipartiment tal-Infommazzjoni. Allura meta rfist l-għatba ta' barra tal-Uffiċċju li jinsab hdejn il-Barrakka ta' Fuq, hassejtni diehel f'territorju familjari. Laqagħni l-Uffiċjal Prinċipali tal-Infommazzjoni, Noel Borg li dawwarni mad-diversi taqsimiet tad-Dipartiment. Hu fisser li x-xogħol tat-



traduzzjoni mhuwiex wiehed mill-kompiti prinċipali tad-DOI, apparti mit-taqsim responsabbli mill-pubblikazzjoni tal-Gazzetta tal-Gvern.

Peress li l-Gazzetta hi bilingwi, it-tim involut f'din il-pubblikazzjoni ta' spiss jintalab jagħmel traduzzjonijiet ta' avvizi, artikli u testi oħra. Hawn ukoll, hassejt li jkun f'loku li nagħmel prezentazzjoni fuq l-istess linja li għamilt fil-JU. Ir-reazzjoni tan-nies huma u jsiru jafu dwar ix-xogħol tagħna u l-ghodod li nużaw biex nagħmluh iġġiegħlek tirrealizza kemm jeżisti għatx għall-informazzjoni f'kamp li f'Malta għadu fl-infanzja tiegħu imma qed ikollu jikber bil-heffa.

Dawn il-ġimagħtejn hassejt li kienu produttivi hafna aktar milli qatt kont antiċipajt. Madankollu, għad baqa' xi jsir biex naslu fejn irridu, jiġifieri li nibnu netwerk formali ta' esperti f'oqsma speċjalizzati. Il-bini ta' netwerk bhal dan ikun ta' benefiċċju reċiproku għax nemmnu li d-Dipartiment tal-Malti, f'dawn l-aħħar snin, żviluppa huwa wkoll struttura serja, partikolarment fil-kamp tat-terminoloġija, li tista' u qed tagħti kontribut siewi.

Alan Delia huwa traduttur mad-Dipartiment tal-Malti tal-Kummissjoni Ewropea


It-traduzzjoni awtomatika - ghajjuna jew tfixkil?

Carmen Carabott

“**I**llum wasalli dokument ghar-reviżjoni u kien kollu żbalji. Min għamli uża l-*machine translation* u ahjar qbadt u ghamiltu jien għax kont niehu inqas hin!” Din hija reazzjoni li Itqajt magħha diversi drabi hekk kif giet introdotta għall-ewwel darba t-traduzzjoni awtomatika f’xogħolna u bdiet tiġi promossa din l-ghodda fil-memorji tat-traduzzjonijiet tagħna. Sfortunatament, fl-entuzjażmu tagħna biex nibdew nużaw għodda ġdida li tista’ tghinna niffrankaw il-hin u nżidu l-produttjoni tagħna biex, fost oħrajn, ikollna aktar hin x’niddedikaw għal proġetti oħra, sibna li wħud minna bdew jikkompromettu l-kwalità tat-traduzzjoni tagħhom. Dan seħh minhabba diversi raġunijiet, fosthom:

1. nuqqas ta’ għarfien ċar dwar il-fatt li t-traduzzjoni awtomatika hija biss għodda li għandna nużaw bir-reqqa u li, finalment, għandha n-nuqqasijiet tagħha speċjalment f’dan l-istadju tal-bidu tagħha;
2. nuqqas ta’ prattika fit-tħaddim ta’ din l-ghodda biex nagħrfu l-aktar żbalji komuni li huma l-punti dgħajfa ta’ din l-ghodda fir-rigward tal-lingwa Maltija.

Maz-żmien, kemm minhabba komunikazzjoni kontinwa kif ukoll konsegwenza ta’ diversi sessjonijiet ta’ taħriġ, il-kwalità tat-traduzzjonijiet megħjuna mit-traduzzjoni awtomatika li qed jaslu għand ir-reviżuri tgiebet u jidher li qed isir użu hafna ahjar ta’ din l-ghodda, flimkien mal-ghodod l-oħra li mdorrijin nużaw fix-xogħol tagħna. Il-prattika qed twassalna wkoll biex nidentifikaw iktar malajr l-iżbalji komuni ġġenerati mit-traduzzjoni awtomatika u b’hekk qed ikollna suċċess akbar fil-korrezzjoni tagħhom. Minn sħarriġ fost it-tradutturi Maltin jidher li l-iżbalji l-aktar komuni huma dawn li ġejjin:



- **L-apostrofu**

Żball komuni u ripetut huwa l-pożizzjoni tal-**apostrofu**.

b 'velocità għolja , b' 57% tal-unitajiet domestiċi, ma 'infrastrutturi, fi 'industrija, f' dan l-indirizz

- **Il-prepożizzjoni ta’ u kliem iehor marbut mar-regoli l-ghodda tal-Malti**

Tista’ tghid li l-prepożizzjoni **ta’** nsibuha f’kull sentenza jew frazi bil-Malti. U magħha jitilghu diversi żbalji, kemm minhabba l-problema tal-apostrofu kif ukoll konsegwenza tar-regoli l-ghodda peress li t-traduzzjoni awtomatika tieħu wkoll minn dokumenti li ġew tradotti qabel ma dahlu fis-seħh ir-regoli l-ghodda tal-kitba tal-Malti. Fost l-iżbalji marbuta ma’ din il-prepożizzjoni nsibu:

ta' azzjonijiet, ta' l-ispektrum, ta' l-Internet, ta' sħubiji privati-pubbliċi

Ir-regoli l-ġodda laqtu wkoll diversi kelmiet li qabel kienu jinkitbu mod u issa qed jinkitbu mod ieħor. Fost dawn insibu:

skond, Awissu, m'huwiex, m'hijiex, l-ewwelnett, it-tieninett, l-aħħarnett, dettal, ma' l-pajjiżi kandidati

- **L-artiklu fil-bidu tas-sentenza jew wara l-punteġġatura**

Hafna drabi t-traduzzjoni awtomatika ma tikkalkulax il-fatt li l-artiklu jkun qiegħed fil-bidu tas-sentenza, jew li jkun qiegħed wara punteġġatura (bhall-virgola) u allura twaqqaq l-vokali tal-lehen meta ma jkunx hemm bżonn. B'hekk insibu:

...nieħdu ħsieb l-ekonomija. N-nuqqas ta' ftehim....

....igawdu l-impjiegi, n-negozji u l-fabbriki.

- **Il-verb man-nom – maskil/femminil, singular/plural**

Peress li t-traduzzjoni awtomatika ma tittraduċix il-frażi/is-sentenza bhala ħaġa waħda iżda taqsamha fi gruppi ta' kliem, hafna drabi il-verb mogħti ma jkollu ebda relazzjoni mas-suġġett tal-frażi/sentenza. Il-possibbiltà ta' zball tikber aktar meta l-verb ikun imbiegħed fizikament mis-suġġett. Għalhekk insibu zbalji bħal dawn:

Il-Kummissjoni, fir-Regolament xxx, iddeċidew li....

Il-kummerċ elettroniku, notevolment bejn il-fruntieri, għandha tissaħħaħ billi...

Id-drittijiet tal-awtur huma mezzi universali li jippremja l-holqien...

- **L-aġġettiv man-nom – maskil/femminil, singular/plural, is-sintassi**

L-iżbalji fir-rigward tal-aġġettiv man-nom huma inqas frekwenti minn daww konnessi mal-verb minhabba l-approssimazzjoni tal-aġġettiv

man-nom u għalhekk hafna drabi jinqabdu mal-istess grupp ta' kliem fit-traduzzjoni awtomatika. Minkejja dan xorta jkun hemm zbalji ta' dan it-tip:

Azzjoni trasformattiv ewlenin

F'dan il-kuntest, huwa aktar frekwenti l-iżball marbut mal-pożizzjoni tal-aġġettiv b'relazzjoni man-nom minhabba d-differenzi strutturali li jeżistu bejn l-Ingliż u l-Malti.

Develop and implement public digital service infrastructures...

Jiżviluppaw u jimplimentaw pubbliku tal-infrastrutturi tas-servizzi digitali...

- **Nuqqas ta' konsistenza fit-terminoloġija u nuqqas ta' allinjament mal-IATE**

Peress li t-traduzzjoni awtomatika tieħu minn firxa wiesgħa hafna ta' dokumenti, ma żżomm ebda konsistenza jew rabta ma' dak li ntuża fl-istess dokument. Għalhekk hemm ir-riskju ta' nuqqas ta' konsistenza fit-terminoloġija użata speċjalment meta jkun dokument kbir fuq żmien twil li hafna drabi t-traduttur jibdieh u jtilqu minn idejħ diversi drabi biex jieħu ħsieb xogħol ieħor aktar urġenti.

In-nuqqas ta' konsistenza, speċjalment f'dawn il-każijiet, huwa riskju kontinwu iżda l-użu tat-traduzzjoni awtomatika jista' jżid il-grad tar-riskju. Ma' dan jizdied il-fatt li tista' titla' terminoloġija li ma għadhiex tintuża u li, minkejja li jkunu ttieħdu deċiżjonijiet interni favur xi terminu partikolari, dan jitla' fit-traduzzjoni awtomatika u jista' jhawwad l-imħuħ. Dejjem għandna nivverifikaw mal-IATE u mal-legiżlazzjoni eżistenti dwar termini importanti.

- **Kreattività fil-lingwa**

In-natura tat-traduzzjoni awtomatika hija waħda mekkanizzata u għalhekk wieħed ma

jistax jistenna li l-kreattività tkun wahda mill-benefiċċji ewlenin tagħha. Hafna tradutturi rrimarkaw li jhossu li t-traduzzjoni awtomatika tikkundizzjunahom b'mod li jibdeu jittraduċu b'mod aktar stakkat u hafna inqas mexxej. Min-naħa l-oħra xi tradutturi rrimarkaw li xi drabi t-traduzzjoni awtomatika offritilhom xi frażijiet interessanti li ma kinux ġew f'moħħhom għal dik l-espressjoni partikolari mill-Ingliż għall-Malti. Sabiex wiehed ma jaqax fin-nasba li jikteb b'Malti mhux mexxej, xi tradutturi jissuġġerixxu li, meta jippermetti l-hin, wiehed jaqra d-dokument bil-Malti biss biex jevalwa l-grad tal-qari bil-Malti tad-dokument kif ukoll il-livell ta' fehim tal-Malti miktub.

Konkluzjoni

Minkejja l-iżbalji komuni indikati, ir-reazzjonijiet dwar ir-risultat li tagħti t-traduzzjoni awtomatika fil-Malti huma pjuttost pożittivi meta din l-ghodda hija użata kif xieraq u mogħtija l-attenzjoni dovuta. Hafna tradutturi diġà kkummentaw dwar il-fatt li r-risultati mogħtija tjiebu filwaqt li huwa mistenni aktar titjib hekk kif jiġu operattivi s-servers il-ġodda fejn il-programmaturi hađu ħsieb xi żbalji indikati minna li għandhom jiffaċilitawlna xogħolna.

Minkejja dan, it-traduzzjoni awtomatika qatt ma tista' tiehu post it-traduttur uman għal dokumenti bħal tagħna li jirrikjedu, fuq kollox, il-preċiżjoni u l-kwalità assoluta. Il-kwalità tat-traduzzjoni tibqa' r-responsabbiltà tat-traduttur u t-tort ta' dokument mimli żbalji qatt ma jista' jintefa' fuq l-użu tat-traduzzjoni awtomatika. Huwa t-traduttur li għandu jagħraf juża din l-ghodda, flimkien mas-sett ta' għodod oħra disponibbli għalih, sabiex johroġ l-aqwa prodott possibbli bil-lingwa Maltija.

Carmen Carabott hija traduttrici mad-Dipartiment tal-Malti tal-Kummissjoni Ewropea

Dwar l-Arti tal-Poeżija: Aristotli bil-Malti Elaine Falzon

Dwar l-Arti tal-Poeżija, kitba tradizzjonalment magħrufa bħala *Il-Poetika*, hija l-ewwel traduzzjoni mill-Grieg li ġiet ippubblikata bil-Malti tax-xogħol magħruf ta' Aristotli u għalhekk hija minnha nnifisha avveniment ferm importanti fl-istorja tal-letteratura Maltija.



L-imħabba li t-traduttur ta' dan ix-xogħol Carmel Serracino rawwem mas-snin għall-istudji klassiċi, maż-żmien influwenzat il-ħajja u l-istudji tiegħu. Dan l-interess nibet mill-films mitoloġiċi u ssokta jissahħaħ bl-istudji tiegħu. Fl-Università ta' Malta Serracino studja l-Kultura u ċ-Ċiviltà Klassika flimkien mal-Grieg u l-Latin u ilu sa mill-1997 jgħallem fid-Dipartiment tal-Klassiċi u l-Arkeoloġija.

Kien f'dan il-kuntest li Serracino daħal għal din il-biċċa xogħol innovattiva u fl-1998 ippreżenta t-traduzzjoni ta' *Dwar l-Arti tal-Poeżija* ta' Aristotli bħala t-teżi tal-Masters tiegħu. Fl-2012 irreveda din it-traduzzjoni biex tkun tista' tiġi ppubblikata. Għadma iebes u għażla kuraġġuża li tesplora xogħol ferm prestigġjuż li influwenza bil-kbir il-kritika letterarja.

Dwar l-Arti tal-Poeżija nkiteb fis-sena 335 Q.K. u huwa l-aktar xogħol bikri li nafu bih s'issa li jittratta temi bħat-teorija tad-drama u t-teorija letterarja, fost oħrajn. Dwar dan Serracino jgħid:

“Huwa evidenti li ż-żmien li fih inkiteb huwa fost wahda mill-isfidi prinċipali ta' test bħal dan. Minbarra hekk, dan huwa test proverbjalment diffiċli, minħabba l-fatt li huwa miktub fuq stil ta' noti, bħall-kotba l-oħra

kollha eżistenti ta' Aristotli li l-filosofu kien juża għal-lezzjonijiet tiegħu stess. Minhabba dan, kunċetti importanti u li ngħataw hafna attenzjoni minn teoristi letterarji matul is-sekli (bħal 'katarsis' jew 'hamartija') mhumiex elaborati daqs kemm wiehed jixtieq. Wiehed irid jimla dan il-vojt b'referenza għal kotba u studji oħra dwar il-filosofu."

It-traduzzjoni ta' xogħol bil-Grieg klassiku: sfida meġhluha?

Nifhmu għalhekk li t-test oriġinali għab miegħu bosta diffikultajiet u l-proċess ta' negozjar ta' termini kien inevitabbli. Fi kliem Serracino: *Xi drabi kelli nissagrifika l-espressjoni naturali u attwali tagħna biex kemm jista' jkun it-traduzzjoni tkun qrib hafna tal-original bil-Grieg. It-traduzzjoni ma tippruvax ittejjeb l-istil ta' Aristotli iżda, kemm jista' jkun tipprova tirriproduċih b'mod konvinċenti fl-ilsien Malti. Dan mhuwiex Platon, poeta fil-proża iżda Aristotli, ġenju b'agenda shiħa u b'interessi profondi u wiesgħa. Il-kitba li baqgħalna tiegħu hija kitba ta' noti, kitba mhux mirquma, kważi primittiva iżda li minnha hargu kunċetti ferm importanti.*

Minkejja dan Serracino pprova kemm jista' jkun iressaq it-test qrib tal-qarrej Malti. F'dan il-każ partikolari huwa għeleb din id-dilemma rikorrenti tat-traduzzjoni billi zied kummentarju *ad locum* li permezz tiegħu seta' jispjega aħjar it-test u b'hekk jilhaq ukoll l-għanijiet didattici tiegħu.

Il-proċess biex jinstabu soluzzjonijiet xierqa għal ċerti termini kruċjali kien jirrikjedi hafna riċerka. Hawnhekk nistgħu nsemmu l-'katarsis' traġika, u li minn dejjem holqot diffikultajiet kbar biex tiġi tradotta minhabba li, fil-verità, Aristotli jsemmi dan it-terminu darba biss fix-xogħol tiegħu. Iżda hija kelma sinifikanti għall-aħħar għax hija parti mid-definizzjoni li Aristotli jagħti ta' traġedja, u għalhekk kemm hu diffiċli li wiehed isib kelma li tiġġustifika l-misteru tagħha. "Il-kelma li

nuża jien fit-traduzzjoni hija 'tindifa', imma fin-noti nirreferi għaliha bil-forma traslitterata 'katarsis'. Għalina, wara sekli shah ta' użu minn studjużi u teoristi, saret kelma kważi teknika, iżda x'aktarx li għal Aristotli ma kinitx kelma teknika iżda kelma li tfisser appunt 'tindifa'. Il-kelma 'katarsis' ġejja minn verb li jfisser naddaf jew saffa, verb li kien użat biex ifisser ukoll 'maddaf id-dar' jew 'tiknes'. Il-griegi Moderni jużaw verb li ġej mill-istess verb antik, jgħidu καθαρίζω 'katarizo' biex ifissru 'maddaf'."

Ir-reqqa u d-dettalji li jagħmlu dan ix-xogħol wiehed għani u ġenwin huma xhieda ta' hidma ġenwina u li nibtet minn passjoni awtentika għal dak kollu li huwa marbut mal-lingwi klassiċi u dik Maltija: "Din it-traduzzjoni hija biss parti minn vjaġġ li xogħol Aristotli ilu jagħmel għal sekli shah u li għadu jagħmel sal-lum. Permezz ta' dan ix-xogħol, il-lingwa Maltija issa saret ukoll parti minn din l-istorja kbira u importanti fl-Istorja tal-letteratura klassika, il-kritika letterarja u t-teatru."

Elaine Falzon hija traduttrici mad-Dipartiment tal-Malti tal-Kummissjoni Ewropea

<http://ec.europa.eu/dgs/translation/publications/magazines>



Din il-pubblikazzjoni hija disponibbli wkoll f'dan l-indirizz

Jekk tixtieq tikkontribwixxi f'dan il-bullettin, iktbilna hawn: l-acc̈ent@ec.europa.eu

Koedituri: Alessandro Mangion, Louise Vella, Antoine Cassar

Editur tal-istil: Lorna Saliba

Distribuzzjoni: Maryann Agius

Impaġnar: Chris Galea u Alan Delia

Qari tal-provi: Mark A. Vella, Angela Debono, Jennifer De Barro

Ċahda

Il-Kummissjoni Ewropea, u kwalunkwe persuna li taġixxi f'isimha, mhumiex responsabbli għall-użu li jsir jew li jista' jsir mit-tagħrif inkluż f'din il-pubblikazzjoni. Dan il-bullettin mhuwiex publikazzjoni uffijjali, u la l-Kummissjoni u lanqas is-servizzi tagħha ma huma marbutin b'xi mod jew iehor mill-kontenut tiegħu.